
भौ . वामन रघुनाथ शणै वर्दे वालावलीकार 

म्हणचेच " शणै गोंयबाब " 


कसलेच तरेचो अधिकार हातांत नासतना , कसलेच सत्तेचो जावं उक्तो , जावं पोंदयां 
पालव नासतना , आपणाल्या मत्ताचो प्रसार करपाच्या साधनांची अनुकूलताय नासतना आनी 
भोवजन समाजाचे मत्त प्रतिकूल आसतना , एक मनीस निखटे आपणाले लेखणेच्या तांकीन , 
विचाराचे नवें यूग निर्माण करूंक पावता , हे लक्षण कसले ? तर हो मनीस सामान्याभायलो 
एक म्हापुरूश - GENIUS 


स्व . प्रो . रामचंद्र शंकर नायक 
इश्कोल नोर्मालाचे आचार्य , पणजी , गोंय 


सगल्या भौसान , जाणट्यांनी 
आनी नेटण्यांनी वेळार जीव 
त्रासांत घालून आपले भाशेक 
पालव दिलो , त्या सगल्यांक 
मायेमोगान अर्पण . 


- शांताराम वा . आमोणकार 


दोन उतरां 


शणै गोंयबाब " हे सुपुल्ले पुस्तक गोवा कोंकणी अकादेमीचे वतीन उजवाडा 
हाडटना भोव खोस भागता . 

विसाव्या शेंकड्याच्या पयल्या अर्दीत उदयाक आयिल्ले शणै गोंयबाब म्हळ्यार वामन 
रघुनाथ शणै वर्दे वालावलीकार हांणी कोंकणी भाशेचे चळवळीचे मुळावण घाले . कोंकणीतल्या 
आर्विल्ल्या साहित्याचे ते रचनाकार . कोंकणीचो फुडार पारखुपी ते द्रष्टे आसले . 

शणै गोंयबाब हांकां कोंकणी चळवळीच्या इतिहासांत आनी साहित्यांत मानाची 
सुवात आसा . कोंकणी वाचप्यांक तांच्या जिवीताची आनी साहित्याची वळख घडची म्हूण 
आयजवेर कांय पुस्तकां उजवाडा आयल्यांत . श्री . शांताराम वर्दे वालावलीकार हांणी संपादीत 
केल्ले आनी कोंकणी भाशा मंडळान उजवाडायिल्ले ' वज्रलिखणी ' आनी रा . ना . नायक हांणी 
बरयिल्ले आनी साहित्य अकादेमीन उजवाडा हाडिल्ले “ शणै गोंयबाब " ही दोन पुस्तकां म्हत्वाची 
आसात . 

श्री . शांताराम वासुदेव आमोणकार हांणी बरयिल्या “ शणै गोंयबाब " पुस्तकाक 
खाशेलें म्हत्व आसा . श्री . शांतारामबाब हांणी शणै गोंयबाबांक तांच्या गुण - अवगुणांसयत 
खूब लागसून पळयल्यात . शणै गोंयबाबांक घडिल्ल्या कोंकणी भाशेच्या दिश्टाव्याचो वसो तांकां 
तरणे पिरयेचेरूच लाबिल्लो आनी मुंबयंत आसतना तांणी आपणाक कोंकणी चळवळीत निश्ठेन 
ओपून घेतिल्ले . 

त्याच काळावयल्यो कांय यादी आनी अणभव ह्या सुपुल्ल्या पुस्तकांत उतरल्यात . 

शणै गोंयबाबांच्या जिवीताचेर हे बरपावळीन अदीक उजवाड पडटलो , अशी 
आमकां आस्त आसा . 


पुंडलीक ना . नायक 
उपाध्यक्ष आनी संपादक मंडळाचो निमंत्रक 


मनोगत 


भौ . वामन रघुनाथ शणै वर्दे वालावलीकार म्हूण एक व्हड गोंयकार , २३ जून 
१८७७ ह्या वर्साक जल्माक आयले आनी ९ एप्रील १ ९ ४६ वर्सा भायर पडले . तांणी जीव 
आसासर पोरणीं पुस्तकां उस्तून काडून फाटलो हजरांवयर वर्साचो इतिहास धवळून काडलो 
आनी तें इतिहासाचे “ भूत " आपले मानगुटेर बसोवन घेतले आनी वर्तमानाकडेन मुंबयसारक्या 
शारांत लडाय मारून , गोंयकारांचो फुडार निश्चिंत आनी निश्चित केलो . हो आमचो म्हापुरूस . 
कारण आमच्या फुडाराचो चोख हिशोब ताणें खूब पयलीं थारावन दवरलो . . 

मुंबय प्रेसिडेंसीच्या निवडणूक वळेरेचेर कोंकणीक वेगळी मान्यताय नाशिल्ली . हे 
पळोवन कोंकणीचे मुंबयकार म्हालगडे वोगीच हातपाय पांगरून बसले . पूण शणै गोंयबाब 
नशिबाक दोश दित बसपी न्हय . तांणी चार दिसांभितर भाशातज्ञांच्या मदतीन सविस्तर निवेदन 
तयार करून त्यावेळच्या राजकारण्यांकडेन विचार करून तेन्नाच्या गोव्हे दोराच्या हातांत 
दिले . म्हज्या यादीप्रमाण हो गोव्हे दोर SIR ROGGER LUMLEY जावंये . अशे तरेन 
कोंकणी भाशेचो आसपाव निवडणूक वळेरेर करून घेतलो . 

मागीर काय विव्दानांनी मराठीचो पाखो घेवन तांकां पिडापीड सुरू केली . ह्या 
सगल्यांक तांणी त्यावेळच्या वर्तमानपत्रांनी बरोवन सणसणीत जापो दिल्योच . पूण तितलेंच 
करून ते वोगी बसलेनात . तांणी कोंकणी भाशेची सरस्पत घडोवपाक माथे मारले . 

तांणी पळयलें निव्वळ " कोंकणी भाशेचें जैत जावं FORMATION OFKONKANI 
पुस्तकांनी वाद थांबोवंक येना , म्हळ्यार कोंकणी भाशेत सगल्या विशयांचेर पुस्तकां 
आसल्याशिवाय ती एक समर्थ भाशा अशें लोक मानचेनात . म्हणून ते घट्ट मांडी घालून बसले 
आनी भुरग्यांखातीर व्याकरणासयत , मुळावी पुस्तकां बरोवन काडली . दोन , तीन नाटकां 
बरोवन माचयेर हाडली . ह्या वावरांत क्रिस्तांव भावांखातीर शेक्सपियराच्या खेळांची माळ 
तयार केली . दोन अडेच हजार वर्साफाटल्यानचो इतिहास धवळून काडून “ गोंयकारांची 
गोंयाभायली वेंचणूक छापली . तत्वगिन्यान , व्याकरण , चरित्रांबी कांय एक सोडूंकना . तांणी 
तेभायर “ नवें गोंय ” हे ती - म्हयनाळे , दोन वर्सा समर्थपणान चलोवन दाखयलें आनी 
भगवंताले गीत " हे गीतेचेर पुस्तक बरोवन , सगल्यांचेर एक मुकुट चडयलो . 


तें पुस्तक बरोवपाखातीर कितलें कश्ट काडटाले , हाचे वर्णन भौ . कशिनाथ श्रीधर 
नायक ( गोमन्तक छापखान्याचे मालक ) आमकां सविस्तर कळीत करतात . 

ते म्हणटातः तांणी हे श्रीमद् भगवत गीतेचे कोंकणी भाशांतर करपाक हिसपाभायर 
त्रम काडले . वेगवेगळ्या काळांत आनी थळांत उजवाडाक आयिल्ल्यो गीता पुंजावन त्यो वाचून 
फाडल्यो . वेगवेगळ्या विव्दानांनी केल्ले तांचे तरेक तरांचे अर्थ उस्तावन काडले . गीतेचेर 
पुर्विल्ल्या , आर्विल्लया आनी भायल्या भितरल्या विव्दानांनी बरयल्ल्यो फोडणिशो वाचून ताच्या 
सम आनी आड मत्तांची वळेरी बरोवन काडली . वेदीक धर्माचे मुखेल ग्रंथ आनी तांच्या धर्मीक 
वांदयांच्या वेगळ्या वेगळ्या मुखेल आचार्यांनी आप आपणाल्या मत्ताभशेन केल्ले तांचे वेगळे 
पेगळे अर्थ आनी फोडणीशो वाचून काडल्यो . येसू ख्रिस्ताची जीण आनी क्रिस्तांव धर्माचे 
पायबल , महम्मुदाची जीण आनी इस्लाम धर्माचें कुराण , तशेंच तालमुदबी ( ज्यूंचे पवित्र 
तुस्तक ) हेर धर्माचे मुखेल ग्रंथ तांची भाशांतरां आनी फोडणिश्यो वाचल्यो . त्या धर्मांतली 
आनी वेदीक धर्माचे शिकोवणेतली सारकेपणां आनी ती नासल्यार तांची कारणां येवजून 
मोदून काडली . हे भाशेन आगळे उणे अडेचशीं तीनशीं पानांचे आयतें एकठावन जातकूच 
गाणी आपणाल्या गीतेच्या भाशांतराक कसलेच भावनेची बादा जावची न्हय हे खातीर , 
भापणाले मन आनी मेंदू हांचो सोद घेतलो आनी तांचेर आपल्या पेल्या कसल्याच मत्तांची 
एटां चडिल्ली आसल्यार बारकायेन सांसपून पळोवन ती काडून उडयली . हे भाशेन आपणाली 
दर शुध्द , सत्वीक आनी उजू करून योगभरीत जावन तांणी हे भाशांतर चौथे खेपे निवळावंक 
तलें " 

ही निवळणीय फुडें अर्दकुटीच उरली आनी जशें होलमले तें अवस्थेत ते छापून 
आयलें . 


पान १ ९ / २० " वज्रलिखणी " 


भौ . वामनबाब दर पुस्तकाखातीर कितलो वावर करताले हे पळयल्यार तांणी 
नापल्या संबंध आयुश्यांत थोडींच पुस्तकां कित्याक बरयलीं , चड कित्याक ना हे लक्षात येता . 

ते एकेकडेन म्हणतात , “ नव्या गोंयांक तरण्या धाकट्या उमेदीच्या गड्यांची मोटी 
मोड , तांचोच ताका चड उबारो चाळीशी फाटी पडून संवसारांक उबगल्ल्या , धकेचपाटे खावन 
नर्णल्ल्या सुक्या वेदान्ताची बडबड लागिल्ल्या , पिरीपिरी करून पिर्डगतल्या आनी हजार 


दुबावांनी भरिल्लया लोकांचो तांकां वीट येता . तसल्या लोकांकडेन तें दावे दोळयानय पळेना . 

अमृताचो पावस , जुलय १ ९ ३४ “ नवें गोंय " 


' जैन वेळार " ह्या व्हडल्या निबंधांत तर तांणी म्हळां तें बरें करून वाचल्यार आमची 
आवतिकाय तांणी कशी पारखिल्ली आनी ताका फुडें वखदूय कशें फर्मायिल्ले आसा तें पळोवंक 


मेळत . 


ते बरयतात , आमी फकत आतांचो काळ - आतांची घटकाच - पळेतात . आज आमी 
खाकनवाळ जाल्यांत . देखून आमगेले भाग्यवंत पूर्वजूय तशेच आसले अशें आमकां दिसता . 
आमी वर्तमानकाळावेल्यान भूतकाळ पारखितात . आज राजकारण , धर्मकारण आनी 
भासकारण हातूंत आमी सुतकी जाल्यांत . आमी पेल्यान रावन , कोणाक आफडनासतना , 
हेर लोक कितें करतात तें मोन्यानी पळेतात . आनी तांगेल्या बंदेपणात वावुरतात हे भाशेन 
आमगेले कर्तृत्वानी पूर्वजय आमचे सारकेच सुतकी आनी बंदे आसले अशें तांगेले चित्र आमचे 
सामकार उबें रावता , आमकां उंच हावसाची देख मेळना , आमगेलो जीव कसल्याच सत्वीक 
उमाळ्यांनी फुरफुरना . निखटे बंदेपणांतूच दीस काडूंक आमी जल्मा आयल्यात आनी 
सासणांची सासणां आमकां अशेच तरेन वांचूंक जाय , अशी साप्प उणाक आनी हीण भावना 
आमच्या मनाची जाल्या . ही असली भावना जावंक नाशिल्ली जाल्यार आमी निजाचेच 

हुशार 
आनी बुदवंत कोंकणे , आज सगले हिंदुस्थानाचे राजकारण , धर्मकारण आनी भासाकारण , 
हातूंत मुखावेले म्हालगडे चतूर येरेंकार जावन हिंदुस्थानाचे भाग्यवंत तारूं केनाच खंयचे 
भाटयेक लागूक दिनासतना सुसंगीत , सायसंगीत आनी हुसक्यामेकळे चलयतले आशिल्ले . पुणून 
भंगले आमी . आमी आमगेल्या उजळ भूतकाळाचे सुंदर भूत विसरले आमी तें पयस आमडून 
घालें आनी आज सगलेतरेन कर्मकट्टे भिकाड्डे जाले . 

अजून हांव म्हगेल्या आस्तवंत आनी उमेदिच्या तरण्या धाकट्या भुरग्यांक आगरो 
करून आडून सांगतां की येन्नादर तें भूत उपकार करून सोदून काडात आनी तुमच्या कांट्यार 
बसयात . तुमी तुमगेलो भाग्याचो इतिहास बारकायेन विसकून पळेयात आनी ते भाशेन तुमचो 
आतांचो आनीक फुडलो काळ थारायात . तुमच्या धंग नासपान , न्हिदसुरेपणान , आळसायेन 
आनी घाळयेपणान जे परकी सुवार्थी लोक तुमच्या घरांनी रिगून तुमच्या हड्यार बसल्यात 
आनी धनीपण चलयतात तांगेलो फटाशांचो तड्डकी इतिहास तुमी उष्टांव नाकात , तांगेल्या 


। 


मेंदून तुमी येवजूं नाकात . तांगेल्या पोशान तुमी उदक पियेवं नाकात ..... ! 

जैन वेळार पाना २४३/४४ वज्रलिखणी 


तांच्या तरण्या धाकट्या गड्यांची तांच्या “ नव्या गोंयांक " ओड . तांच्या 
भविश्यवाणीक तांणी खरेलोच पालव दिलो . तशेंच तांचे दुसरें भविश्य खरें जालें . ४० 
वर्सापरस चड अशा जाण्ट्यांनी तांकां जाता तितली आडमेळी हाडली . सामकें धाकट्यांनी 
' ओपीनियन पोल ' जिखून स्वतंत्र गोंयची मेड घट केली . तशेंच सरस्पत वाडोवपाच्या 
वावराक हात घालून , थंयपसून जैताची घुडी प्राप्त करून दिली . भाशेच्या सगल्या मळावेली 
इनामां जिखून करता करतां दिल्लीक पावले आनी कोंकणी भाशेक साहित्य अकादेमीची 
मान्यताय मेळोवन दिली . मागीर ' गोवा स्टेट ' आनी ताची राजभाशा कोंकणी हो मान मेळयलो 
आनी निमाणेकडेन जी भास कुस्कुटावन उडयल्ली ते भाशेक भारताच्या आठवे वळेरेंत पावयली . 
आतां तर ती गोवा युनिव्हर्सिटीतूय एमए मेरेन पावल्या . 

अजून एक खबर हांगा सांगूक जाय की शणैच्या वावराची तोखणाय 
मुंबयसाकून , त्रावणकोर कोचीन मेरेन पावल्या . तांच्या वेळार एक कोंकणी भाशा मंडळ झरत 
मरत चलतालें . आतां गोंयांत एक आनी मुंबय एक अशो दोन वावुरपी संस्था जाल्यात . 
कारवार , मंगळूर आनी केरळांत आनीक आसात . तेभायर निव्वळ कोंकणी भाशेच्या वावराक 
गोंय सरकारान “ गोवा कोंकणी अकादेमी ' ही संस्था पणजेत चालू केल्या . “ अखिल भारतीय 
कोंकणी साहित्य परिषदो आनी “ अखिल भारतीय साहित्य संमेलनाय भरपाक लागल्यात 
सांपयता सोंपयता आनीक एक खबर सांगची पडटली . शणै गोंयबाबांच्या फकत गोंयच्या 
साहित्याची वाड नाका आशिल्ली , संगीत , वाजोवप , नाचप , नाटकां माचयेर हाडप अशा 
सगल्या आंगांनी गोंयची वाड जावंची अशे दिसताले . इतलेच न्हय , शिकप , संशोधन उद्देग 
धंदे अशी उदरगत जावची अशें मनापसून दिसताले . गोंयकारान अवकाश संशोधनात पसून 
फुहें येवंक जाय अशें ते म्हणटाले . ह्यो तांच्यो सगल्यो आशा आकांक्षा हे फुडली पिळगी फळाक 
हाडटली अशी आस्तच न्हय तर खात्री धरत हे सोंपयता . 

आतां जांणी कोणे ह्या पुस्तकाक हातभार लायलो तांची नांवां सांगतां भौ . कमलाकर 
द . म्हाळशी हांणी वज्रलिखणेची प्रत मडगांवसून विकती घेवन भेट म्हूण घरा धाडली . ह्या 
पुस्तकाचो म्हाका खूब उपेग जालो . शणैबाबांच्याय नातवाचो शांतारामबाब वर्दे 


वालावलीकारांचोय तांणी सगलो मजकूर वेळांत वेळ काडून तपासलो . अकादेमीच्या सचिवांनी 
भौ . विष्णु धुम्यांनी बाकी सगली मदत केली . आतां रामचंद्र ना . नायक आनी काशिनाथ 
श्रीधर नायक ह्या दोन नायकांचे मनापसून उपकार आठोवन तुमकां सगल्यांक देव बरें करूं 
म्हणटां . 


शांताराम वासुदेव आमोणकार 

६ , नंदादीप , 


बोक द व्हाक , 


पणजी - गोंय 


शणै गोंयबाब 


एक वळख 


श 

णै गोंयबाब हे गोंयांत जावन गेल्ले एक व्हड मनीस . तांच्या सतत वावराची ( तातूंत 

१ ९ २५ मेरेन संवसार , १ ९ ३७ मेरेन समाजीक वावर आनी १ ९ ४६ मेरेन साहित्यीक 
वावर तांणी निश्टेन केलो ) कल्पना आतांच्या भुरग्याक येवची म्हणून हो प्रपंच केला . 

शणै गोंयबाब हांचे खरेलें नांव भौ . वामन रघुनाथबाब शणै वर्दे वालावलीकार . 
ते ‘ वालावलीकार ' हे आडनांव कित्याक लायतात ? शणै गोंयबाब हे साहित्यीक नाव 
कित्याक ? शणै गोंयबाबाचे एक जाण्टे भौ . पुंडलीक शणै वर्दे हे गोंय सोडून सावंतवाडी 
वालावली ह्या गांवांत स्थाीक जाल्ले . ते भायर पडटकूच तांचे कुटुंबातले सगले लोक , आसा 
तशे गोंयांत येवन रावले . परत केन्नाच सावंतवाडी वचूंकनात . मात्त हे एकदा लागिल्ले आडनाव 
तांकां सगल्यांक चिकटून उरलां . 

' शणै गोंयबाब ' हे तांचे साहित्यीक नांव . शणै हें उतर आपल्या नांवाक तांणी 
सदांच लायलें आनी गोंयांचेर तांणी जीव तोडून भक्ति केली . बाब हें नाम गोंयांत अपुर्बायेन , 
जांव आदरार्थी सदांच वापरतात . पुणून ही तिनूय उतरां गोंयकारांची फकाणां करपाक 
मुंबयकार गोंयकार वापरताले . तेखातीर तांणी ह्या नांवान आपली साहित्यीक जीण चलयली . 
१ ९ १० वर्सा उपरांत आपल्याच खर्चान एकदोन पुस्तकां उजवाडायल्ली तांचेर पयलेच खेपे 
तांणी ' शणै गोंयबाब ' हे नांव वापरांत हाडले जाये ! 

भौ . वामनबाबांच्या बापायचे नांव रघुनाथबाब आनी आवयचें सौ . सिताबाय . ती 
दोगांय दिवचले भितरले पेठेत आपल्या घराच रावन भायर पडली . तांचे घर अजून थंय आसा . 

भौ . वामनबाबांचो जल्म २३ जून १८७७ तलो , दिवचले भितरले पेठेत जालो 
आनी तांकां मुंबयंत ९ एप्रील १ ९ ४६ त गिरगांवातल्या ' न्यू नसींग होम ' ह्या ओश्पीतलांत 
सकाळच्या ८.३० वरांचेर मरण आयलें . थंयसून भायलेभायर आपल्याक सोनापूराक 
( मुंबयचे मसुंडेंत ) व्हरचो , अशें तांचे अंतीम सांगणें आनी तेप्रमाण १२ वरांचेर त्याच दिसा 

सोनापुरांत व्हरून तांचे दहन केले . तेवेळार तांचो चलो रघुनाथ , कै . भौ . यशवंत सु . 
सरदेसीय , काशिनाथबाब आनी अनंतबाब नायक , बाकीबाब आनी तांचो बापोलभाव वसंत 
बोरकार , काशिनाथ लाड , महाबळेश्वर सरदेसाय , फ्रान्सीस जॉन मार्तिरीश , हांव 
( आमोणकार ) , श्रीपाद देसाय तेभायर रामचंद्र ना . नायकबी आशिल्ले काय दिसता . 

तांचे मराठी शिकप सवेमेरेन दिवचलेंतूच जालें . मात्त पोर्तुगेज सेगुंदग्रावाची परीक्षा 
तांणी बस्तोड्यां , बारदेसा रावन दिली . फुडें मुंबय वचून १८ ९ ८ वर्सा ते बऱ्या मार्कानी मॅट्रीक 
पास जाले . मराठा हायस्कूल , गिरगांवरोड , गिरगांव , हांगा ते मॅट्रीक शिकले . फुडले शिक्षण 
घेवंक मेळना जालें , म्हणून गोंयांत आसगांवां स्कूलांत शिक्षकाची नोकरी धरली . 

ते परत मुंबय वचून , थंयसून कराचीक गेले आनी म्युनिसिपालटीत नोकरी धरली . 
थंयची उष्ण हवा तांकां पेचना जाली आनी ते मुंबयंत परतून नोकरी सोदूंक लागले . 

१ ९ ०३ वर्सा तांचे लग्न जालें . बायलेचें नांव सौ . शांताबाय , ही एक मुंबयंत 
रावपी गोंयकार चली , दुसऱ्या वर्सा तांकां एक चलो जालो . 

१ ९ ०४ वर्सा इतालियन कोंसुलादांत तांका एक नोकरी मेळ्ळी . तांचे थंय कामपसून 
सदांभाशेन चोख . मात्त थंयची शिस्त नडली . जेन्ना कोंसुल भितर सरता , 

तेन्ना सगल्या 
नोकरांनी उठून उबे रावप ही थंयची चाल . पूण ते एकलेच उबे रावले नात म्हूण तांकां त्या 
वर्साची पगारवाड फक्त एकल्याकूच दिलीना . ते मात सदाभाशेन तकली सकयल घालून काम 
करीत रावले . मागीर कोसुल सायबांनी तांकां आपोवन व्हरून तांची चूक दाखोवन दिली , 

, 
आनी तांच्या कामाची तोखणाय करून , दोन पगारवाडी एकदम दिल्यो . . उठून उबो 
रावपाखातीर परतूय अडचण येवची न्हय , म्हणून तांणी नोकरेचो राजिनामो धाडलो . तांकां 
परत आपयले म्हळ्यार तांणी स्पश्ट न्हयकार दिलो . 

फुडे १ ९ ०६ वर्सा तांकां पयलींपरस बरी नोकरी मेळ्ळी रंग आनी वखदांचो वेपार 
करपी मेसर्स मेस्टर लुसीस ब्रुनींग ह्या जर्मन कंपनीत ते स्टेनोग्राफर म्हणून लागले आनी आठ 
वर्साभितर तातूंत “ चीफ ॲकावंटंट ' ह्या पदार पावले . आतां बरो पगार मेळून तांची परिस्थिती 


खूब सुदारली . 


इतल्यांत लडाय सुरू जाली . इंग्लंड आनी जर्मनी ही शत्रुराष्ट्रां जाल्ल्यान मुंबयचे 
शाखेचे अधिकार भौ . वालावलीकारांकडेन सोंपोवन जर्मन डायरेक्टर आपल्या घरा पसार 
जाले . १ ९ १४ ते १ ९ १ ९ मेरेन भौ . वामनबाब त्या कंपनीचे मालक कशेच आशिल्ले . तांणी 
कंपनीचो वेपार व्यवस्थीत राखून कंपनीक लडायेउपरांत जर्मन मालकांकडेन सोंपयलो . 

तेउपरांत नवे डायरेक्टर आयले , सगले तरण्या रगताचे . तांकां भौ . वामनबाबांक 
आपल्या इतलो पगार आसप मानलेना , तांणी एक माणणी केली . कंपनी , पयलीं सारकी 
फायद्यांत चलना तेन्ना काटकसर करप आयलेंच . एका वालावलीकाराचोच पगार देवयलो , 
कारण तांकां सगल्यांपरस चड पगार मेळटालो . हे कारण दाखयलें . 

भौ . वालावलीकारांनी स्पश्ट सांगलें की कंपनी सगल्यांची , तेन्ना लुकसाणाच्या 
प्रमाणांत सगळ्यांचोच पगार इल्लो इल्लो उणो करचो , आपणांचो एकल्याचोच न्हय . तांकां 
रू . २००० पगार मेळटालो म्हणून ते तकली बागोवन वोगी बसलेनात . सविस्तर जाप घालून 
मातपसून फार्टी सरनासतना राजिनामो दिवन घरा गेले . १ ९ २५ वर्सा ह्या कंपनीत तांचे 
नोकरेक १ ९ वर्सा जाल्ली . वयाच्या ४८ व्या वर्सी म्हणचे मध्यम वयाचेर तांकां दुसरी नोकरी 
सहज मेळटाली . म्हळ्यार ह्या कानाचे त्या कानाक लायनासतना ते रॉयल अॅशियाटीक 
सोसायटी आनी पेटीट लायब्ररी ह्या दोन संस्थांनी वचून , सारके आफीसच्या टायमार यो 
वच करताले , आनी ह्या अभ्यासांतल्यान गोंयकारांची गोंयांभायली वसणूक भायर सरली . 

मराठी , कोंकणी , संस्कृत , हिंदी , पाली , अर्धमागधी , महाराष्ट्री , गुजराथी , 
पोर्तुगेज , इंग्लेज , फ्रांसेज अशा आपल्या कामाक लागता त्या भाशांचो अभ्यास करून तांणी 
गोंयचो २५०० वर्साचो इतिहास धवळून काडलो . 

तांच्या संबंदान भौ . रामचंद्र नारायण नायक हे विव्दान मनीस बरयतात " तांच्या 
भोवमुखी आनी अष्टपैलू प्रतिभेक लागून ते अनेकांगी साहित्यकार जाले . इतिहासकार , 
संशोधक , भाशाशास्त्री , व्याकरणशास्त्री , नाटककार , कवी काणयेकार , वेदान्ती , भुरग्यां 
साहित्य रचपी , निबंध - प्रबंधकार , व्युत्पत्तीशास्त्री , जिणो - बरपी आनी खंडन - मंडनात्मकवाद 
करून जैताची अजिंक्यपदां जोडपी विवादपटू , झगडपी साहित्यकार , ह्या शिवाय तीन वर्सा 

नवें गोंय " ह्या उंच अभिरूचीच्या नेमाळ्यांचे संपादन करून तांणी विचारपूर्ण स्फूट बरवपूय 
जायतें केला . तांची अनेकमुखी साहित्य सेवा पळोवन कोणाचेंय मन अजापान थक्क जायत 
( पान ११८- शणै गोंयबाब एक मनीस , एक साहित्यिक ) 

१ ९ २५ सालांत नोकरी सोडटकच तांणी पााक स्वताचो विस्कळ जागो घेवन , 
एका माळयेचें घर बांदलें आनी ताका नाव दवरले ‘ गोमन्ताश्रम ' तांच्या पोरसांत गोंयची झाडां 
माड , गार्फा , पणस , मशींग बी सगलें कितें गोंयातल्याभाशेन आशिल्ले . 

ह्या घरांत ते स्वता तांची बायल सौ . शांताबाय , दोन चले- रघुनाथ आनी पुंडलीक 
आनी दोन चलयो- वत्सल आनी कमल रावताली . आज म्हाका दिसता धाकलो चलो आनी 

चली इतलींच उरल्यांत . 

ह्याच घरांत बसून तांणी मेकळेपणान २० ते २५ पुस्तकां देवनागरी लिपयेत बरोवन 
काडली . तशेंच तेपयलीं खूब वर्सा तांणी शेक्सपीयरचे खेळ रोमी लिपयेत क्रिस्तांव भावांखातीर 
बरयले . तांची धा ते १२ पुस्तकां जावंये . 

तांची सगली पुस्तकां उजवाडाक हाडपी , गोमन्तक छापखान्याचे मालक भौ . 
काशिनाथबाब श्रीधर नायक आनी तांचे भाव भौ . अनंत नायक हे गिरगांवांत , रामचंद्र 
बिल्डींगेच्या तळमजल्यार आपलो छापखानो चलयताले आनी तेच बिल्डींगेंत दुसऱ्या मजल्यार 
तांचो राबितो आशिल्लो . १ ९ २८ वर्सा गोंयकारांची गोंयाभायली वसणूक ' छापपाखातीर भौ . 
वामनबाबांचो आनी भौ . काशिनाथबाबांचो परिचय जालो आनी तो निमाणेमेरेन तिगून उरलो . 
एकलो सतत ५० एक वर्सा कोंकणीच्या मळार कश्टलो आनी दुसरो रातीचो दीस करून 
तें सगले छापून लोकांमुखार हाडपांत जिवांत जीव आसासर वावुरलो . 

ह्या दोगांयच्याय कोंकणीच्या वावराक लागून , पोर्तुगेज वतकूच गोंयचे फुडें कितें 
जातले , हो गोंदळांत उडोवपी प्रस्न कांय न्हय करून सुटलो . कोंकणाची भास “ कोंकणी 
आनी ती एक स्वतंत्र भास , तिची लिपी हेर भारतीय भाशांभशेन ' देवनागरी ' आनी ती एक 
प्रगत भाशा आशिल्ल्यान बाकीच्या भारतीय भाशांइतलीच ताकतीची स्वतंत्र भास . हे तांणी 
दर एका पुस्तकांत सुचयलां . 

आतां तांची थोडीभोव वळख करून दितकूच तांच्या वावराचे ३ वांटे करून तेसंबंदान 
वेगवेगळे सांगतां . 

तांच्या संसाराचो वावर ते १ ९ २५ साला नोकरेंतसून मेकळे जावन पााक घर 
बांदून रावतात हांगा सोपता . तेफुडें तांचो सामाजिक वावर . १ ९ १८ वर्सा ‘ धी गोवा हिन्दू 
असोसिएशन ह्या गोंयचे आनी गोंयकारांचे वेगळे वेगळे प्रस्न सोडोवपाखातीर स्थापन केल्ल्या 
संस्थेत ते आरंबापसून वावुरले आनी १ ९ २७ वर्सा तांणी हे काम सोडले . मागीर “ गोमन्तक 
हिन्दू मंडळांत ते वावुरलेकाय दिसता . तांकां एका ‘ मंडळाच्या ' वर्सके सभेत १ ९ ४४ च्या 
मेत पळयल्ल्याची म्हाका हयन्हयशी याद जाता . तांणी बरयल्ली नाटकां मुंबयच्या संस्थांनी 
जावं कॉलेजानी जावंक लागली आनी भुरग्यांकडेन आनी जाण्ट्यांकडेन तांचो प्रत्यक्ष संबंद 
आयलो . तेभायर तांची उलोवपां , मॅट्रीकच्या भुरग्यांचो सत्कार सुवाळो जावं गोंयकार व्हड 
मनीस मुंबयत येतकच तांकां येवकार दिवन भाशणां , जावं दर आठ दिसांनी १ ९ २७ वर्सा 
सारस्वत ब्राह्मण समाजाच्या आदारान केल्ली ‘ गोंयाभायली वसणुकेचेर ' दीर्घ व्याख्यानां हांणी 
मोट्या मोट्या विव्दानांक जाग हाडली . फादर हेरास , प्रो . वसंत नारायण नायक बी जायते 

लोक आनी कोंकणी परिशदेच्या कामान तांची वळख : भौ . माधव मंजुनाथ शानभाग , दिनकर 
द . देसाय , रा . ब . तालमकी , डॉ . दोंगरकेरी तशेंच मुंबय ते मंगळूरमेरेन जायत्या लोकांकडेन 
तांचो संबंद आयलो आनी तांच्या वावराचे म्हत्व लोकांच्या ध्यानांत आयलें . ते उलयताले 
बरयताले तें सामकेंच पिशेपण न्हय हे विचारवंतांक पटले . “ नवें गोंय " ३ वर्सी चललें , 
म्हळय्यार तीम्हयनाळ्यान खूब वाद उपस्थित केले . तातूंत डॉ . सु . म . कत्रे , भौ . अ . का . 
प्रियोळकार , काकासायब कालेलकार , भारतकार हेगडे देसाय , रघुनाथबाब तळवडकार , 
मडगांव , म्हापशें पणजी , फोंडे सगलेकडल्या लोकांक जाग हाडली . 

ह्या लोकांची तीन वांटयांनी वर्गवारी करूं येता . कोंकणीची तांक ज्या लोकांक पटिल्ली 
ते 

मूठभर लोक तातुंतले चडशे सामान्य मनीस , बुध्दीन , शिक्षणान , पयशांच्या नदरेन 
किरकोळ बळ आशिल्ले . तातूंत “ भौ . काशिनाथबाबासारके मात्शे बऱ्या परिस्थितींतले लोक 
सामके निर्शवन मेल्ले . तांकां शणैबाबाचो मोट्टो आदार जालो . 

दुसरे लोक पैशांनी ताण , बऱ्यांतले बरें शिक्षण घेतिल्ले , तांकां दिसताले की गोंयची 
भारत स्वतंत्र जालेबरोबर रोखडीच सुटका जातली . मागीर आमचीय भाशा मराठी म्हण्टकूच 
आपशीच ' महाराष्ट्रीय ' जाले . जायच जाल्यार एकादे ‘ गोमन्तक मराठी साहित्य संमेलन ' 
केल्यार खूब जालें ! 

तिसरे लोक खूब . तांकां कसलेच काय पडून वचूंक नाशिल्ले . स्वातंत्र्य मेळू नाजाल्यार 
ना मेळू , पोट भरतकूच जालें बरे तरेन . तांचो कसलोच आग्रोय नाशिल्लो . 

ह्या तिनूय वांटयांतल्या लोकांक एकठावपाखातीर शणै गोंयबाबांच्या साहित्याची 
निर्मणी जाली . 

तांच्या साहित्यीक वावराची थोडी फोडणीशी करून सांगतां . तांणी ‘ गोमन्ताश्रमात ' 
बसून 

पून आपलो वावर मन लावन केलो . भौ . रा . ना . नायकांनी तांकां आपल्या शणै गोंयबाब 
ह्या धाकल्याशा १२० पानांच्या चरित्रांत ' अनेकांगी साहित्यकार ' अशें म्हणून १३ विशेषणां 
लायल्यांत , वयलेवयर पळयल्यार वर्तमानपत्रकार आज आपल्याक मानता ते व्यक्तीक जाय 
जायतो व्हड व्हड करून बिरूदां लायतात . तातुंतले भौ . रामबाब नायक न्हय . तांच्या प्रत्येक 
उतराचो वापर ते फाटले फुडलें खोल येवजलेबगर करिनात . तांणी शणै गोंयबाबांक में कितें 
म्हळां तें ताची बरपावळ दोळ्या मुखार दवरून . 

' तांणी बरयल्ल्या २५ पुस्तकांची विशयवार मांडणी ' 
१. इतिहासकार गोंयकारांची गोंयाभायली वसणूक ( १ ९ २८ ) , जैनवेळार ( १ ९ ४७ ) , 

पुणात्मो रामकामती ( १ ९ ३ ९ ) 

६. कवी 


२.संशोधक 

वसणूक ( १ ९ २८ ) , आल्बुकर्कीन गोंय कशें जिखलें ( १ ९ ५५ ) , 

वलिपत्तनाचो सोद ( १ ९ ६२ ) , कोंकणी भाशेचें जैत , ( १ ९ ३० ) . 
३. भाशाशास्त्री 

कोंकणी भाशेचें जैत ( १ ९ ३० ) , गोंयची आवयभास ( १ ९ २५ ) 
४. व्याकरणशास्त्री- कोंकणीची व्याकरणी बांदावळ ( १ ९ ४ ९ ) , नादशास्त्र ( १ ९ ४० ) ) 
५.नाटककार- मोगाचे लग्न ( १ ९ १३ / १ ९ ३८ / १ ९ ४ ९ ) , पोवपाचें तपलें ( १ ९ ४८ ) , 

झिलबाराणो ( १ ९ ५० ) , गोंयकाराचो मुम्बैकार ( १ ९ १० ) . 
गोंयकाराचो मुंबैकार ( १ ९ १० ) , 

म्हजें गोंय आनी काय कविता ( १ ९ ३५ ) . 
७.काणयेकार- गोमन्तोपनिषत् ( १ ९ २८ ) 

गोमन्तोपनिषत् भाग २ ( १ ९ ३३ ) , श्री . भगवंताले गीत ( १ ९ ५ ९ ) . 
९ . भुरग्यांचे साहित्य भुरग्यांलो इश्ट ( १ ९ ३५ ) , कोंकणी १ ले पुस्तक ( १ ९ ३ ९ ) , 
रचपी 

भुरग्यांले व्याकरण ( १ ९ ४१ ) . 

कोंकणी मुळावें पुस्तक ( १ ९ ४७ ) , जादूचो जुवो ( १ ९ ६८ ) , 

कोंकणी विद्यार्थ्यांक ( १ ९ ५८ ) . 
१०.निबंध - प्रबंधकार- काही मराठी लेख ( १ ९ ४५ ) , अमृताचो पावस ( नवें गोंय -१ ९ ३४ ) , 

कोंकणी विद्यार्थ्यांक ( १ ९ ५८ ) , येवकार अध्यक्षाले उलोवप आनी 
जैनवेळार ( १ ९ ४५ ) , आमची भूय विद्येत फाटी आसा ? ( १ ९ ५८ ) 


८. वेदान्ती 


- 


। 


११.व्युप्तत्ती शास्त्री 
१२. जिणां बरपी 


आबे फारीय ( १ ९ ४१ ) , पुण्यात्मो रामकामती ( १ ९ ३ ९ ) . 

शणैबाबांचो ' साहित्यीक वावर ( १ ९ ४५ ) मेरेन हळूहळू चलतालो . चडशें काम 
जायनाशिल्ले म्हळ्यार तकलेंत नवे नवे बेत आशिल्लेच ' . फकत कोणाचोय आदार सोदताले , 
जो मेळनाशिल्लो . 

अशाच वेळार म्हाका तीनदां तांकां वचून मेळपाची संद आयली आनी हांवें तिचो 
उपयोग केलो . 

शणै गोंयबाबांक हांव १ ९ ४५ वर्साच्या आरंबाक “ गोमन्ताश्रमांत " पााक 
( West ) वचून मेळ्ळों ताका सामान्य कारण जालें . 

तसो हाव भौ . वालावलीकारांक एकदां “ गोमन्तक हिन्दु मंडळ " म्हणून संस्थेची 


मिटींग आशिल्ली थंय मात्शे पळयल्यात . मुखावेले रांगेत ते जमखानार आसनमांडी घालून 
बशिल्ले आसले . रूमाल , धवसो चोळो आनी पुड़वें असो तांचो भेस . थंय ते कांयच उलोवंक 
नात . ते त्या संस्थेचे एक संस्थापक म्हणून आयकल्ले ही १ ९ ४४ तल्या मायाची बी खबर 
जावये आतां १ ९९ ३ सगलेच धुरकट जालां . 

म्हाका एक दीस गोंयसून एक पत्र आयलें , ( वामन बाळकृष्ण सरदेसाय जे फुडाराक 
आंगोलांतले राजदूत जाले तांचे तातूंत म्हळ्ळं की पणजेचे शाळेक ( कन्याशाळा ) २५ वर्सी 
जाल्यात ते निमतान ते एक ‘ स्मरणिका ' ( छापी ) काडूंक सोदतात तेखातीर मुंबयच्या व्हडल्या 
मनशांचे संदेश तांकां जाता तितले बेगीन जमोवन धाडपाचे . 

हांवे तेप्रमाणे भौ . स . का . पाटील जे तेवेळार ‘ मुंबय काँग्रेसीचे सेक्रेटरी ' , तशेंच 
तांचे एक इश्ट आनी गोंयकार डॉ.जी .डी . तेंडुलकार जे बरीच वर्सी भायर , इंग्लंड , रशिया , 
जर्मनी बी देशांत रावन आयिल्ले आनी महात्मा गांधींच्या व्हडल्या चरित्राची तयारी करपांत 
गुल्ल आशिल्ले . मागीर समाज स्वास्थ्यकार भौ . र . धों कर्वे , डॉ . व्यंकटेश पां . कामत , ' धी 
गोवा हिंदू असोसिएशन'चे अध्यक्ष , अशा जायते जाणांचे संदेश घेवन रोखडेच धाडून 
दिवपाचो म्हळ्यार एक व्हडलो मनीस उरलो . भौ . वामन र . शणै वर्दे वालावलीकार . तांचो 
पत्तो “ गोमन्ताश्रम , पार्ले , म्हण्टकूच एका आयतारा सांजचो पार्ल्याक पावलो . वर्स १ ९ ४५ 
जावंये व्हडलो कंपाऊंड हुपून लाकडी सपणांचडून माळयेरगेलो , दारार मारतकूच म्हज्यापरस 
थोड्या व्हड मनशान दार उगडून , ‘ बसात ' म्हळे . तो भितर गेलो आनी एका जाण्ट्याशा 
मनशाक घेवन परतलो . सादारण उजळ रंग , मोटवोसार म्हळ्यार जाता , आंगलोट बारीक 
आनी शिडशिडीत , दोळे मोठे आनी बटबटीत , आंगाक मलमलचो सदरो आनी आंगोस्तर 
न्हेशिल्लो असो भितर सरलो . आपूण एक कदेल मदीं सोडून तो म्हज्या म्हऱ्यांत बसलो . 

तांणी विचारले , “ कसल्या कामाक आयल्यात ” हांवें कन्या शाळेची पाठ जाल्ली 
खबर तांकां सांगली आनी संदेश मागलो . म्हाका तो जाता तितलेबेगीन जाय अशेंय सांगले . 
इतल्यात च्या आयलो आनी तांणी विचारपाक सुरवात केली . “ कन्याशाळेचें नांव कितें ? " 
हांवे म्हळे , “ हांव थंय आसतना ते शाळेक पणजेची कन्याशाळा इतलेच म्हण्टाले , आतां किदेंय 
नांव बी दवरलां जाल्यार विचारून पळेतां ” . सुचता ते सांगून सोडले . ताणी विचारले , 
" शाळेक स्वताची इमारत आसा ? कितले पर्यंत शिकयतात ? कितली भुरगी शिक्षण घेतात ? 
कितले मास्तर आसात ? आनी हेफुडें कोंकणीतबी शिकयतले काय तशेंच फुडें चलयतले ? 
निमाणी परीक्षा बी खंय घेतात ? अशें जायते प्रस्न विचारले तांणी . 

सगली खबर म्हळे गोंया पत्र घालून हाडतां . विचारला ते सगले मेळ्ळेबगर म्हळे 

जाण्टेलो बदतसो दिसना . रोखड्या रोखडें वामनबाब सरदेसायाक पत्र घालून जाप हाडली 
आनी आतां दुसरे फावट पार्ल्याच्या वाटेक लागलों . वाट मात्शी संवयची जाल्ली . ४ ते ४.३० 
च्या अदमासाक गेटींतल्यान भितर सरलों . तोंडामुखार सरळ वाट माड्डून लाकडाच्या 
सपणांवेल्यान , लाकडाच्या गॅलरीर आयलों आनी हॉलाचे दार वाजोवन भितर सरलों . हॉल 
आयस पैस , दोनूय वाटांनी वण्टीक तेकून कदेलांची रांग . रविवाची चित्रां , कॅलेंडरांबी 
जातकूच मोटे व्हडले दोन फोटे आशिल्ले . एक भौ . चिंतामणबाबांचो आनी दुसरो 
चिंतामणबाबाचे जाण्टेले भास्करबाब हांचो . 

हे सगले हांवें तांचो चलो बापायक आपोवक गेल्लो त्या वेळात पळोवन काडले . भौ . 
वामनबाब भितर सरून तांणी एक शेंदरी हाडूंक लायली आनी ताचेर बसले . हांव उठलों आनी 
कदेलावयलो शेंदरेर बसपाक तांणी म्हळे : थंय कदेलारच बसात , तुमचे पँट चुरतलें , आपूर्ण 
आंगोस्तर न्हेसला म्हणून शेंदरेर बसला . आतां ताच्या उलोवण्याफाटल्यान एक विचार आसता 
हे लक्षात आयलें . तांच्या हातांत गोंयसून हाडिल्लो खड्डो दवरलो . 

तांणी सांगलें तुमचो संदेश तयार आसा रोखडोच धाडून दियात , आतां हे वाचून 
कितेंय फेरफार करचे पडल्यार करतां आनीक एक आपलेचभितर पणून म्हाका आयकसारकें 
तांणी म्हळे : हे पळयात , रागार जावं नाकात , पुणून खंयचेय गजालीची सारकी खबर 
घेनासतना ताचेसंबंदान कितेंय बरोवन दिवपाक मन घेना . म्हजी एक चाल पडल्या ती . 

आतां ते सारके बसले आनी तांणी हांव मुंबय कितें करता , खंय रावता , पोर्तुगेज 
कितलेमेरेन शिकला ? गोंयांतूच रावन नोकरी कित्याक करिनात , गोंयांत गांवांन खंयचो , 
बी विचारून घेतले . 

तांणी फुडें म्हळे : तुमी मुळचे आमोणेचे आमोणकार आनी थंयचे दुसरे म्हाजन 
सुर्यराव सरदेसाय म्हळ्यार मुळचे आमोणकारच . पुणून देसायकी केली म्हणून सरदेसाय 
जाले . तुमी भोमचे जाल्यार तुमच्या शेजराच एक चड पोरणो गांव आसा ताचे नांव 
' हडकोळ्ण ' थंयचे पोरणे देऊय तुमी पळयलां ? नाजाल्यार मुद्दम पळयात . थंय पयलीं मनीस 
बळी दिताले तेसुवातीर आतां रेडो मारतात दसऱ्याक . 

ह्या देवळाच्या मात्शें फुडें एक पेड बांदून , तातूंत व्हडलें झाड आसा आनी ताका 
तेंकून एक सुंदर फातर आसा , ताचेर सोबीत अक्षरान सगलें आंगभर बरयलां , ब्राम्ही 
लिपीपरस वेगळे तरेन बरयला . ताची कॉपी करून हांवें फादर हेरास ह्या इतिहासतज्ञाक 
तेसंबंदान विचारलां म्हळ्यार अजून तांचेकडसून जाप ना . आनी भितरल्या फायलींतसून 
तें बरप आशिल्ले एक कागद म्हाका दाखयलें . 

( दोन वर्सीफाटी हाका भौ . गजानबाब घांटकार जे रिटायर जाल्ले आर्के ओलोजीचे 
डेप्युटी डायरेक्टर , ते पणजेंत मेळ्ळे . तांणी तें बरप वाचलां , ताका ' हळकानडी ' लिपी 
म्हणटात . म्हणचेच कदंब काळावेली पोरणी कानडी . आनी एकदां पयर मेळ्ळे तेन्ना ताणी 
पोरणी तशेंच नवी कानडी लिपी आसा , आनी पोरणेक हळ - कानडी आनी नवेक गोंय - कानडी 
अशी नांवां दिवन ह्या दिसांत पुस्तक भायर सरपाचें आसा , तांचो हो जायत्या तेंपापसून 
संशोधनाचे विशय जावन आसा अशें सांगले . ) 

मागीर बाथलांच्या शिकपाचेर गाडी आयली . तांणी म्हळे , “ गोंयच्यो चलयो हुशार 
म्हळ्यार शिकपाची तजवीज नाशिल्लयान फाटी पडल्यात . ह्या कन्याशाळेन तरी मॅट्रीकमेरेन 
शिकोवपाची तयारी दवरूंक जाय . फुडें फुडें वचत रावपाचे सोडूंक जायना ! " 

हांवें फुडें म्हळे , ‘ गोंयच्यो चलयो बेळगांवां , पुणे , मुंबयबी वचून B.A. , M.A. , 
M.B.B.S. बी जातात , म्हळ्यार प्रमाण थोडे , कारण चल्यांक खंयय रावप तेंमानान सोपें , 
खर्चुय उणो , तशें चलयांचे जायना . गोंयांत कॉलेजां जालेबगर सगलें जाग्यार पडचेंना ! 

चलेय LICEU लिसेव म्हळ्यार सादारण INTER मेरेन शिकतात . तशेंच 
मेदिसीन , फार्मास , वकिली बी कोरसेसचे थंय दिप्लोमच आसात . डिग्रेक तेंकनात , कशीय 
तरी गरज मात भागता ! 

हे लडायेक लागून मात सगल्यांक बदल चलला . चल्यांक मुंबय येवन शिक्षण 
घेवप सोपें जालां . जायते क्रिस्तांवभाव आमचेपरस फुडें असात , ते येवरोप जावं अमेरिकेक 
वचून मुखावेलें शिकप करून आयल्यात . आमचे दोळे आतांच उगडटात . 

गोंयकार भुरग्यांक जाण्ट्यांक मुळापसून शिकपाची आवड , पोटाक मारून आनी 
तरेकवार त्रास काडून शिक्षण पदरांत घेवपाखातीर तांची धडपड " म्हजे म्हणणे हांवें सांगले . 

तांणी म्हळे , “ वेलेवयर येवजिल्यार तुमचे म्हणणे सामकें खरें , पुणून , शिक्षण 
ह्या उतराचो अर्थ डिग्री जावं डिप्लोमा असोच जाता , इतल्यापुरतेच सगले मर्यादीत उरता . 
तांणी मुखार आपलो अणभव सांगलो . एकदां खंय ते पेडण्यांधरून काणकोण मेरेन 
इतिहासाच्या अभ्यासाखातीर भौ . पांडुरंगबाब पिसुर्लेकार आनी देवळांचेर जायतो अभ्यास 
केल्ले भौ . विष्णुबाब शेळडेंकार हांकां घेवन सगल्यांक गोंयभर भोंवले . चडकरून व्हडव्हड 
क्रिस्तांवाच्या घरांनी वचून आयले . 

पणजी , बारदेस आनी साष्ट हांगाच्या पैयशेकार , भाटकारांगेर वयर सांगिल्ल्या 
दोगांच्याय वळखीन भोंवले , म्हळ्यार सगलेकडेन तांकां सुंदर फास्केंत घाल्लयो बोबो 
डिगो पळोवंक मेळ्ळ्यो , युनिव्हर्सिटीतल्या प्रोफेसरांबरोबर काडिल्ले फोटो , आपल्या 

नांवांजलेल्या जाणट्यांची रंगीत पायजेलां , व्हडली जेवपाची मेजा आनी कदेलां , पुस्तकांनी 
भरिल्लयो कितल्योशोच निवळ आलमारीबी सगले पळोवंक मेळ्ळे . तांणी आपल्या 
पलासीशाघरांनी तांचो बरो आदर सत्कार केलो . सामके पाखल्याभशेन रीतरिवाज . पूण एकाय 
मनशान डिग्री मेळयतकूच ताचो कसलोच उपयोग करूंक ना . भायल्या लोकांनी संशोधन करून 
बरयल्ल्या पुस्तकांचेर ह्या लोकांचो पीड पोसला . ते आपूण येवरोपाक शिकिल्ले ते इल्लें इल्ले 
विसरूनच गेल्यात , भर कांयच घालूंक ना . वकील वर्साची वर्सा त्रिबुनालार पावंकना आनी 
दोतोर ओश्पितालांनी पांय दवरनात . 

तांणी म्हळे , “ अशें कित्याक घडटा ? सगले हाताकडेन आसून पियोवन पियोवन 
काबार जावप कित्याक ? ताची विसकटणी करूंक जाय . निर्शवन उपकरा पडचेनां " 

पोर्तुगेज वायट्च , पुणून ताणी गोंयांत छापखानो हाडलो , तरेकवार झाडांचो 
अभ्यास करून व्हड व्हड पुस्तकां बरयली . गार्फा तयार करून पाद्रीनी तरेकवार आंब्यांच्यो 
जाती तयार केल्यो , ब्राझीलाकसून अनस , कॉफी , बी तरेकवार नवीं फळझाडां हाडली . तांणी 
आमच्या ५०० वर्थ्यांच्याच पयलीं घडून गेल्ल्या इतिहासाचेर बारीक विसकटणी करून बरोवन 
दवरलां . सगलो हिंदुस्थान पालथो घालो आनी गिन्यान मेळोवन बरोवन दवरलां . भौ . 
पांडुरंगबाबांनी जायतें दाखयलें . हो एक मनीस आपलो उद्देग करीत आसा . मुखार वचत 
रावला ! 

गोंयांत म्हाका खंयच फ्रांसिस्कु लुईस गोमीस , आबे फारीय , जिवबादादा केरकार , 
डॉ . भाऊदाजी लाड , धर्मानंद कोसंबो अशे व्हड मनीस जावपाचें कोणाक पडून गेला अशें 
दिसले ना . सगल्या मोट्या मोट्या घरांनी म्हाका बरो मान सन्मान मेळ्ळो , ताथोमाथो बरो 
जालो , म्हळ्यार नवीदाद कांयच दिसलीना , सगलेकडेन कीण्ण ! राग धरूं नाकात ! गोंयकार 
त्रास काडटा तो डिग्रेखातीर , तातूंत थोडेभोव गिन्यान मेळटाय आसत , पणून तें मोटेंपण , 
पैसो , सुशेगाद बसून रावपाक आंवडेता आनी तें बरें सादले की ताचें काम जालें . हेच म्हाका 
सगलेकडेन दिसलें ” ते निर्शल्ले दिसले ! 

" आतां तुमी हांगा कन्याशाळेच्या चलयांखातीर संदेश मागपाक आयिल्ले . आयच्या 
चलयांक फुडें फुडें वचचेंच पडटले . आपल्या कष्टांनी बायलमनीस सारकी आसल्यार घर 
उजळ उरता . आमच्या गांवांनी सगलेकडेन रोयणीचेर देवूळ बांदतात ताका सातेरीचें देवूळ 
म्हणटात . अशें देवीचें शांतरूप दुसरेकडेन पळोवंक मेळना . शांतादुर्गा म्हण्टा तीय सातेरीच . 
दुर्गेचे शांतरूप . सदांच बायलांनी कसल्याय प्रसंगार शांत रावचें , थण्डसाण सोडची न्हय . 
मात्त तसोच वेळ आयल्यार दुर्गा जालेबगर उपाय आसना , हेय ध्यानांत दवरात . अशेंच कितेशें 

बरयला हांवें तातूंत ! 
इतले आयकतकूच हांव वचपाक उठलों . वतां वतां तांणी म्हळे , “ हांव आतां 

खूब 
अशक्त जालां , भरीक ब्लड प्रेशरय त्रास करता . भौ . काशिनाथबाब आनी दोतोर डीलिमा 
म्हाका भुरग्यांभशेन सांबाळटात खूब उपकार तांचे ! 

कोंकणीचो वावर खूब उरला . मुख्य म्हळ्यार ऋग्वेदाचें भाशांतर तकलेत तयार 
आसा . म्हळ्यार कोणय बरोवन काडपी जाय आशिल्लो . हांव सडसडीत सांगन म्हळ्यार ताका 
चार फावटी पडटल्योच . ध्यानांत धरात , कोणेय थंडसाणीन हे काम करीत ? 

डॉ . डिलीमा दोळ्यांमुखार आयलो : “ तांकां कसलेच त्रास उपेग पडचेनात . ते 
थंयच्या थंयच आक्ताक सोंपूंक शकतात . सांबाळटात ! " 

पळयतां , भौ . काशिनाथबाबांकडेन उलयतां , अशें म्हणून हांवें गिरगावांची वाट 
धरली . वतां वतां हांव अजाप करतालों . ही मुंबय म्हळ्यार गोंयकार गिरेस्तांची खाण . हांगा 
लाखांनी रूपया पगार घेवपी गोंयकार आसात तशेच खूब शिक्षीत . युनिव्हर्सिटी , कॉलेजांबी 
गोंयकारांनी भल्लयांत म्हळ्यार सगळे डिग्रयो घेवन सुशेगाद जावन बँक बॅलस वाढोवपांत गुल्ल 
जाल्यांत : भौ काशिनाथबाब सुध्दा तांकां एक बरोवन काडपी भुरगो दिवपाक पावंकना . 
पयले ' कोंकणी भाशा मंडळ ' कोकणीची उदरगत करपाक स्थापन जालां खंय . १ ९ ४२ 
सालापसून आतां १ ९ ४५ मेरेन तांणी कसलो वावर केला देवाक खबर ! इतलें चिंतून हांव 
म्हज्या कामाक लागलों . 

हांव मुंबयक सामकोच नवो आशिल्ल्यान मुंबयकार गोंयकार म्हळ्यार मोठे कर्तृत्वी , 
तशेंच तांणी गोंयच्या देवळांक बी भरपूर मदत केल्या अशें आयकल्लयान , म्हाका आमच्या 
लोकांसंबदान कोणेय वायट उलयल्यार राग मारतालो . 

एकदां सहज उलयतां उलयतां भौ . दिनकरबाब देसायांनी " M.A.L.L.B. , ( सर्व्हटस 
ऑफ इंडिया सोसायटीच्या मुंबय शाखेचे बरीच वर्सा सेक्रेटरी म्हणून काम करपी , हांणी ) 
म्हाका म्हों की गोंयकारांची खबरच काडूंक नाकात . पोट आनी हेर सुवार्थ ह्याशिवाय 
तुमचेकडसून कसलेच काम जावपाचेंना , खंयची संस्था काबार कशी करची हे तुमकां 
विचारपाचें . आपल्याकडेन कसल्याच कामाक दिसूक नाकात . हांव उलयतां हे तुमकां मात 
न्हय ! वायट धरूंक नाकात . हांव उलयतां सगल्या समाजाक ! 

मागीर म्हाका तांणी खूब बरें केलें . कोंकणी भाशा मंडळाच्या मिटींगाखातीर 
Decent जागो दिलो गिरगावांत . पैशांची पसून मदत करपाची तयारी दाखयली . हे सगले 
शणैबाब मरतकूच जालें . 

हांवें घरा येवन भौ . काशिनाथबाबाक ही भौ . दिनकरबाबाली खबर सांगली . ते 
म्हणूक लागले ; १ ९ ४२ वर्सा “ कोंकणी भाशा परिशदेचे ३ रे बसकेन कोंकणीच्या बाराय 
म्हयने वावराखातीर ' कोंकणी भाशा मंडळ ' म्हणून एक संस्था काडली आनी ती १ ९ ४५ 
च्या सुरवातीक बंद पडली . ती खबर तांच्या मनाक लागून उरल्या म्हणून ते अशें उलयले . 
इतले सांगून काशिनाथबाब वोगी रावले . मागीर कितले खेपो बंद जावपाचे कारण विचारल्यार 
तांणी कांयच सांगूकना . 

१ ९ ४५ वर्स सोंपता सोंपता म्हाका , “ शणै गोंयबाबांकडेन ” वचपाची हुकी आयली 
आनी भौ . काशिनाथबाब आनी डॉ . डिलीमा ह्या दोगांनीय , वचून यो म्हळे . एक गोंयच्या 
स्वातंत्र्याचो प्रस्न , ताचेर तांचें कितेंय सांगणें आसल्यार समजून घेवप , दुसरें कोंकणीचो ५० 
वर्साचो वावर आनी ताचें फळीत कितें ? गोंयचे शिक्षण , धंदे आनी उद्येग म्हणचेच शिकपाक 
आनी पोट भरपाक आमकां मुंबय धांव मारूंक जाय , ते कशें चुकोवप ? 

तांची प्रकृती पळोवन हे विचारपाचे अशें मनांत थारावन हांव गोमन्ताश्रमांत पावलों . 
तांणी म्हळे खूब दिसांनी आयले . मागीर कशे आसात बी अशी तांचे प्रकृतीची खबर घेवन 
जातकूच , हांवें तांकां म्हळे , ‘ गोंयच्या स्वातंत्र्याचेर तुमचे म्हणणे आयकूक आयलां आतां 
कशाय भाशेन लढाय सोंपतकच , भारताक स्वातंत्र्य मेळ्ळ्याबगर रावचेंना , तेन्ना गोंयकारांचे 
कितें जातले अशें तुमकां दिसता ? तेन्ना सर्गेस्त लोहिया गोंयां पावंक नाशिल्ले . 

ते म्हणूक लागले , आता आपल्याक कितेंय येवजुपापासून त्राण ना . वता तो 
दीस खरो अशें दिसता . म्हळ्यार मनांत येता तें तुमचेमुखार मांडचें , नाजाल्यार सगले मनांतच 
उरतलें . अशेंय दुसरेवाटेन दिसता ! 

तांची प्रकृती म्हाका बरी दिसली . पणून बेठीच काळजी घेतिल्ली बरी असो विचार 
मनांत येवन हांवें थारायलें . हांवेंच सगले चडशें उलोवचें आनी तांणी तितल्याक तितली जाप 
दिवची म्हणून हांवें परतून म्हळे . तुमी गोंयकारांचो २५०० वर्सी फाटलो इतिहास धवळून 
काडला . आतांमेरेन गोंयकारांची नाडी तुमी पारखिल्या जातलीच . म्हात्मा गांधींची ब्रिटीश 
सरकाराकडेन आज कितली वर्सा झगडी चालू आसात . तातूंत गोंयकारांचो वांटो आसा , ? 
जाल्यार तो कितलो ? हाचो अदमास घेतल्यार पुरो , आमची शक्ति तुमच्या ध्यानात येतली . 

तातूंत कोंकणी भास आनी स्वातंत्र्य हे दोन प्रस्न अशें म्हाका दिसना . पोर्तुगेज गेलो 
की दुसरो भाशेचो प्रस्न सुरू जातलो . पोर्तुगालाचो प्रस्न हो चारशी , पांचशीं वर्साचो आनी 
ताची जबाबदारी भारताचेर घालूंक आमकां मेळटली अशेंच न्हय तर भारताक घेवचीच 
पडटली . म्हळ्यार गोंयची भास कोंकणी हे पटोवपाक आमकां हजार अडचणी येतल्यो . मदत 

मात कोणाचीच जावंचीना अशी म्हाका खात्री दिसता . चडशा गोंयकारांक मागीर तातूंत चड 
वांटो हिंदूचो , म्हळ्यार क्रिस्तांवांक पोर्तुगेज गेल्यार इंग्लिश भास चड उपकारतली . हांगा ते 
इंग्लिश वापरतात आनी हिंदू म्हणटले मराठी आसा तीच बरी , हेंगाडी कोंकणीचो उपेग कितें ? 

म्हणून तुमकां विचारतां आनी तुमीय चार उतरांनी सांगचें की आमी अमूकतरेन 
वागूक जायं . 

तांणी म्हाका उरफाट्यान विचारले , गोंयच्या तमाम लोकांक आपूण स्वतंत्र जावचे 
अशें खऱ्यानीच दिसता ? तुमी हांगाय वर्स देड वर्स जायते भोंवतात अशें आयकतां , जाल्यार 
गोंयकारांकडेन तुमी उलयल्याच जातले जाल्यार तांचे म्हणणे कितें ? 

हांवें म्हळे हे लडायेन सगलेकडेन खवदोळ घाला . साम्राज्याच्यो बुन्यादी हालूंक 
लागल्यात . सगल्या लोकांक स्वातंत्र्य जाय ह्या संबंदान दुबाव घेवपाक जागो ना . फकत 
दरएकल्याची येवजुपाची रीत वेगळीः कोणाक दिसता पोर्तुगेजूय बिडकी कवळतलो तेन्ना 
आमकां कांयच करपाची आनीक गरज ना . गोंयची भाशा मराठी म्हण्टकूच आपशींच 
महाराष्ट्रांत पावन प्रस्न सुट्टलो . इतलेंच न्हय , आमी महाराष्ट्रीयन जाल्यार नोको हक्कान 
मेळटल्यो . 

विचारवंतांचो हो समाज एक खबर ध्यानात घेना की सालाझार म्हणटा तो धर्मांध 
विव्दान . इंग्लंड , अमेरिकाबी ताका बुध्द दितली की तुका गोंय सोडल्यार , आंगोल , 
मोसांबीक , गिनॅ बी सोडचे पडटले तेन्ना धीर धरून राव . शिवाय भारत सरकाराच्यो 
स्वातंत्र्याउपरांत विवंचना वाडटल्यो . तेन्ना एद्याशा गोंयांखातीर वांकडेपणा कित्याक , आपूण 
हो प्रस्न मनात आयल्यार रोखडोच सोडयतलो , म्हणून नेहरू म्हण्टाले , आमकां सगल्या वाटांनी 
येवजुचें पडटले . 

ते म्हणूक लागले , तुमी सांगतात तें खरेंकाय फट हे आपल्याच्यान सांगूक जावचेंना 
आनी आपूण आयचे गोंय मातपसून वळखना . गोंयांत पावल्यार जायती वर्सा जाली , आतां 
तर घरा भायर भोंवपाचेंय उरलें . गोंयकाराचो म्हणून एक सभाव आसा , खंयचोय प्रस्न 
मुळांतसून सोडोवपाची आमकां वानसा ना . फायचे फाल्यां पळोवचे अशें म्हणून हातपाय 
पांगरून सुशेगाद बसप . आपूण आपणांक आनी देव समस्तांक . 

म्हाका गोंयचो पोरणो इतिहास अभ्यासपाक हिसपा भायले कश्ट पडले . पोरण्या 
पुस्तकांत सांगिल्ले ते जागे निश्चित करून घेवंचे पडले . किरकोळ प्रकृतीचो मनीस हांव , म्हळ्यार 
ह्या वावराक खंयच उणें पडूंक दिवंक ना ! 

म्हळ्यार आमच्या शिकलेल्या भुरग्यांचे जावं , जाण्ट्यांचे सांगता तुमकां , 

वसणुकीचेर व्याख्यानाच्या वेळार फाटल्यान म्हजो चोळो ओड , म्हज्या रूमालाक हातमार , 
बेठोच मोट्या मोट्यान हांसून बोवाळ कर , अशें शिकिल्ले सवरिल्ले मनीस करताले . हांव घट 
रावलों हो ! सगली व्याख्यानां हट्टान सोंपम्हणसर सोंसलें . ( १ ९ २७ साल ) 

तेन्ना गोंयच्या प्रस्नाची तुमी आपूण जावन सोडणूक करची पडटली . एकट्या 
दुकट्या मनशाचें काम न्हय तें , सारकें आयकून घेयात ! 

एक दोतोर तुमी कितें जाता तें सांगलेबगर वखद फर्माक्चोना . ते पयलीं तुमकां 
कितें कितें जाता , ताची सारकी चवकशी करतलो . मागीर असलो रोग तुमच्या आवय जावं 
बापायवटेन कोणाकूय आसा जाल्यार वासपूस करतलो . मागीर आपूण तपासून पळोवन , 
रगत , थुकी , गू , मूत सगले तपासून ताचोय रिपोर्ट हाड म्हणटलो . एका दुकल्यो आनीकय 
तपासण्यो X Ray बी काडून रिपोर्ट वाचून पळयतलो आनी मागीरूच वखदाची माणणी 
करतलो . तुमकां गूण पडपाखातीर ताका थोडो वावर करचो पडना ! 

तशेंच गोंयांखातीर करचे पडटलें कितल्याशाच वर्साचे पोरणे दुयेंस हे , तेखातीर 
तुमी पणजेत , मडगावांत , जावं म्हापशां बसून आपूण सगल्या गोंयचो लीडर म्हणून मिरोवंक 
मेळचेंना सगले गोंय पायांनी माडोवन लोकांक कितें जाय , कितें नाका ते पळोवन मागीरच 
ताचेर सगल्या तज्ञांकडसून रिपोर्ट मागचे पडटले . तेन्नाच उपाय करूंक मेळटलें . म्हळ्यार 
एक मनीस - म्हापुरूस - भारतांत आयलो आनी ताणें चास्य दिशांनी भोवन सुलूस घेतली . व्हड 
व्हड विव्दानांक आपल्याबरोबर जोती झरोवंक लायली . केदें काम हातात घेतला हो तांणी ? 

तुमकां आनीक आनीक पयस वचूंक नाका . मुंबय बसूनच कशेतरेन हो वावर चलला 
ताचो अदमास घेवंक मेळटा . हेच पळयल्यार पुरो ! 

तुमी उद्येग धंद्याचो प्रस्न विचारलो ताची जाप उरली . 

गोंयचें नाल्लाचे उत्पन्न मोटें . तेफाटोफाट काज आनी आंबो . म्हळ्यार आमी ते 
उत्पन्न पातमारीनी भरून मुंबय , मंगळूर , कोचीन , त्रिचनापल्ली बी जायतेकडेन जशाक तशें 
व्हरून विकून उडयतात . दर जीना चालू आसता ती मोन्यानी घेतात . 

हो वेपार आज कोण तेंप चलला आनी तातूंत खर्च करून थोडो पैसो सुटटा , ना 


अशें न्हय . 


आतां आमी लातांतलें तेल निवळ करून एके शिंसलेंत भरचें आनी तातूंत चार चेराचे 
थेंब घालून ताका HAIR OIL म्हणून छापून विकचें 

हे एक काम साधलें जाल्यार मागीर एक उद्येगांची माळूच गोंयांत सुरू जातली . 
कोण आंब्याच्यो फोडी , रोस , मुरांबो करून काजू बियांची कापां करून , कोण कोण कितें 

आनी कोण नवी नवी भर उद्येगात पडत रावतली . फायदोय चड आनी आपल्या लोकांक 


काम . 


तेउपरांत व्हडली कामां हातांत घेवची पडटली . आरंबाक हे सोपें काम सांगलें . 
तातूंत थोडोभोव पैसोय मेळटलो आनी जायत्या जाणांक काम मेळटलें आनी तातूंत पोटाच्या 
प्रस्नाचो सुटावो जातलो . 

गोंयांत पोर्तुगेज धनी जावन रावले म्हळ्यार वोगीच हातपाय पांगरून बसलेनात . 
तांणी गोयांत पयलो छापखानो हाडलो . तांच्या पाद्रींनी आंब्याच्या ताळयांची गा | करून 
तरेकवार जाती करून दाखयल्यो , ब्राझिलाकसून अनसासारकी फळां हाडून हांगा रोयलीं , 
वखदी आनी हेर झाडांच्यो वळेरी करून वेगळ्या वेगळ्या जातींनी वांटून घालीं आनी पुस्तकां 
छापली . आजपसून विव्दानांक त्या पुस्तकांचो आदार जाता . 

अशेच काम डॉ . भाऊ दाजी लाडांनी मुंबयंत करून दाखयलें . त्या मनशान संस्कृत 
पुस्तकां वाचून महारोगाचें वखद सोदून काडले . खश्टांच्या बियांचे तेल घेवन आपल्या 
ओश्पितालांत जायते . लोकांचेर उपचार केले . मागीर पोरण्यो वस्तू , तरेकवार वखदां झाडां 
रोवन ' व्हिक्टोरिया गार्डन ' तयार केलो . नशिबान तांचो घात केलो , पयसोय बुडलो आनी 
पिडेन कूड पोखरून तांकां मरण आयलें . . 

जर्मन , इंग्लेज आनी अमेरिकन लोक हांगाची पुस्तकां व्हरून संस्कृत शिकून 
आमच्या ऋशींनी बरयल्ली पुस्तकां तपासून वेगळ्या वेगळ्या व्याधींचेर उपाय सोदून काडटात . 
आमचे गोंयकार दोतोर वर्त्यांची वर्सी तीच तीच वखदां बरोवन दिवन खर्शतात . म्हळ्यार 
नव्या वखदांचो विचार तांच्या तकलेंतपसून येना . 

आमचो दोतोर म्हणटा कॅन्सर ह्या व्याधींचेर वखद ना . व्याधी आसा थंय वखद 
आसताच , पुणून पाखल्यांनी पुस्तकार वखद ना म्हळां , म्हणचेच तांकां वखद मेळूकना जाल्यार 
ते आमी सोदून काडचें , पुणून काम करपाची वान्साच कोणाक ना हो ! 

आतां म्हाकाय पुरो जालां , उलोवन उपकारना ! जायतें सांगपाचें आसा , म्हळ्यार 
आनीक एक गजाल सांगून सोंपयतां , तांणी म्हळे ! 

आमच्या गोंयांत एक खिळोपसून भायलो हाडूंक जाय . खरें मूं हो ? म्हळ्यार 
येवरोपांतले लोक व्हड व्हड दुर्बिणी तयार करून गिरावळीचो अभ्यास ताणीं चलयला . एका 
गिऱ्यावयल्यान दुसऱ्या गियर वचपाच्या उद्येगाक लागल्यात हो ते ! आमचो गोंयकार तांच्या 
बराबर आसात हो ह्या वावरांत ? 

तेन्ना ही सगली परिस्थिती तुमच्या मुखार दवरल्या तुमी बरेकरून येवजून पळयात 

कितें करपाचें तें आतां हांव चड तेंप उरचोना . पिडेन सगलें शरीर पोखरलां . फुडले फावट 
उलोवंक मेळत ना मेळत ह्या हुसक्यान जाता नजो करून उलोवन गेला . पटल्यार घेयात , 
नाजाल्यार सोडून दियात ! 

थोडो वेळ आमी वोगी बसले . हांवे म्हळे , हांव तुमकां आनीक त्रास दिना . पूण 
एक निमाणो प्रस्न विचारतां वतां वतां ! 

तुमी कोंकणी भाशेत जायती सरस्पत घडयली . आमचो २५०० वर्साचो इतिहास 
घणघणीत आमचे मुखार उबो केलो . कोंकणी मनीस वेळ पडल्यार केदो कर्तृत्वी जाता हेय 
सांगलें . भौ . काशिनाथबाबांनी तुमकां जाय तशी साथ दिवन तुमची पुस्तकां रोखड्या रोखडी 
छापून काडली . भौ . माधवबाब मं . शानभाग डॉ . सुमित्र मं . कत्रे , रावबहादूर तालमकी , 

, 
रामचंद्र शंकर नायक , रामचंद्र नारायण नायक हे आनीक जायते लोक तुमचेकडेन आदरान 
पळयतात हेवूय खरें . 

कोंकणीत बरेतरेन सगली माहिती दिवपाची तांक आसा , तशेंच तिची निजाची लिपी 
देवनागरी . शिवाय तिचे व्याकरण बरोवन दवरून तुमी आमचेर व्हड उपकार केले . तुमी 
दाखोवन दिलें की गोंयची भास फकत कोंकणी आनी तीच हजारांनी वर्सा लोकांचे जिबेर 
घोळटा . हे सगलें तुमी चडसो कोणाचो पालव नासतना करून दाखयलें . तुमचे उपकार व्हडले ! 

म्हळ्यार ५० वर्साच्या वावरान देवनागरी लिपयेंतलें एक दिसाळे सोडाच . पणून 
एक म्हयनाळपसून ना . नवीं पुस्तकां छापपाचो वावर बंद पडला . भौ . काशिनाथबाबांचे म्हणणे 
ही रास पुस्तकांची पडून आसा . आमचे एक वाचनमंदिरूय ना . एक भुरग्यांखातीर हांगा 
सोडाच . तर गोंयांतपसून शाळा ना . ल्हान व्हडांक वाचपासारक्यो नव्यो नव्यो गजाली छापून 
येनात . हांव आज स - आठ म्हयने ल्हान व्हड गोंयकारांगेर भोंवत आसा . ४ ते ५ मजले 
चडून , एखाद्रे पुस्तक खपल्यार व्हडले . गोमन्त छापखान्यान धा - बारा पुस्तकांचे मोल १० 
रूपया जायत १०.५० रूपया जायत , इतले उणें दवरलां . लोकांकडेन मात पुस्तक न घेवपाक 
कसलेय ना कसले निमित्त हटकून आसता . लाखभर लोकांच्या वस्तीत वेव्हाराची ही तरा ! 
म्हण्टकूच तुमच्या वावराचे चीज जालें अशें तुमकां दिसता ? ते धीराचे म्हापुरूस म्हणून तांच्या 
तोंडार हो हिशोब मांडलो ! हे सगले आयकून ते बेजार दिसले . तांच्या तोंडार निर्शवणी स्पश्ट 
दिसली . खरे म्हळ्यार हे हांवे तांचेकडेन उलोवपाचे न्हय . बरें नाशिल्ल्याक ही परवड सांगप 
योग्य जालेंना . पुणून निमाणे हे सगले सांगप तरी कोणाक ? दुसरो मनीस कोण आसा जो 
हाची जाप दीत ? 

तो जाण्टेलो घडीभर निर्णलो . पुणून रोखडोच सांवरलो . सावध जालो आनी म्हणूक 


लागलो , तुमी सांगता तातूंत कितेंच गैर ना . खंय तरी आमचेंच चुकलें ! 

म्हळ्यार एक सांगात , फाटल्या स म्हयन्यांत म्हजेकडेन दोगजाण कॉलेजांत शिकपी 
भुरगे Ph.D. क मार्गदर्शन मेळत काय म्हणून विचारून गेले . हांवें ना म्हळें ! तांकांय म्हजी 
अवस्था पळोवन वायट दिसले . आतां तुमी दोन तीनदां येवन आपलो पयसो आनी वेळ खर्च 
करून अजून येत आसात . आठ धा स्टेशनां काडून . म्हजी पुस्तकां खंय तुमी खपोवन 
काडल्यांत , कमीशनबी कांयच घेवंकना . आपल्याच खर्चान हांगा थंय भोंवत आसात , अशे 
काशिनाथबाब म्हणटात हे कित्याचे लक्षण ? म्हणचेच बी योग्य जाग्यार पडला . झाड जावंक 
वेळ लागचोना ! 

तुमी सांगला ते खरें धरूनूय हांवे आस्त सोडूंक ना . म्हजो वावर कसोच फुकट 
वचचोना . तुमचे सारके भुरगे तो मुखार व्हरतले . हांव आतां निश्चिंत जाला ! 

तांच्या तोंडार समाधान दिसलें . हांवें आशीर्वाद मेळयलो आनी तांकां बरें चिंतून 
परत गिरगांवात रूजू जालों . 

म्हज्या उलोवण्याचो परिणाम ताचे प्रकृतीचेर जावंचो न्हय हे हांव देवाकडेन 
मागतालों . 

आतां हे सगले सांगून जातकूच , तांकां प्रकृतीचे त्रास म्हण्टा ते कितें जाताले हे 
सगल्यांच्या कानार घालतां . 

खूब लोकांचो समज जातालो की भौ . काशिनाथबाबच तांकां मेळूक दिनात . तरे 
तरेची आडमेळी हाडटात , अशेंच दिसताले . दोन दोन म्हयने डॉ . डिलीमा तांकां मेळूक दिनात 
म्हळ्यार कितें ? जेन्ना केन्ना तांकां मेळून येतां तेन्ना ते सामके नोर्माल . इतल्यांत एक दीस असो 
आयलो . ज्या दिसा तांच्या वायटाचो अणभव हांवें घेतलो . आनी मागीर मात हांवें जावन 
तांकां मेळपाचें परमीशन मागूक ना . 

एक दीस , आयतार त्या दिसा ९ - ९ .३० वरांचेर छापखान्यात भौ . काशिनाथबाबांक 
जर मेळ जाल्यार ते बोवाळांत आशिल्ले दिसले . बेगीबेगीन फोनार उलयताले . सगलेच 
घुस्पटल्लेभाशेन जाल्ले . हांवें तांकां कसली ताकतीक , कितें जाला काय म्हणून विचारले . त्या 
उतराक तांणी “ शणै गोंयबाब बरे नात . राती दोनदा आखडून आयिल्लेवरी जावन दोनदां 
जीव वचून पडले . रातचो फोन आयलो आनी आपूण पााक वचून सगली रात थंयच काडून 
फांतोडेर ४ वरांचेर परतलों " . अशें सांगून कोणाकोणाक तांचे फोन करप चलिल्लेच . 

इतले म्हणसर सकाळची १०.३० वरां जाली आनी इतल्यांत भौ . काशिनाथ लाड 
तयार . आमी तिगूयजाण मागीर ११.१५ वरांचेर सुमार पााक तांगेर पावले . सगल्याक 

किण्ण आशिल्ले . शणै हांतुणार न्हिदिल्ले , कपलार एक कुडक्याची घडी , हड्डयावयर पांगरूण 
घेतिल्ले आनी तांकां परवण लागिल्ली . दोळ्यांत पिशावरी नदर आनी बायल तांकां वोखद घेवपाक 
आग्रो करताली आनी ताणी नाकाच म्हणून हट्ट धरिल्लो . व्हडलो चलो म्हयांत आशिल्लो आनी 
धाकलोय म्हऱ्यांत बशिल्लो . दोतोरान सांगिल्ले खंय , एकाद्रो तांका हार्ट अॅटॅक येवन वचत , 
म्हणून मातपसून तकालस जांवक जायना तांकां . 

आमी तिगूय दनपरां १.१५ वरांचेर परतले . तांकां मातपसून वळख नाशिल्ली . 
ते विचारताले- “ लाड कोण ? आमोणकार कोण ? " एकसारके दोळे ताणून ताणून पळयताले 
आमी हालसर ! 

ही तांच्या दुर्येसाची तरा पळयतकूच भौ . काशिनाथबाब जायते धिरीष्ट दिसले . 
तांचें कितेंय बरे वायट जाल्यार तांकां एक आदार म्हळ्यार भौ . काशिनाथबाब . तांचो जावं 
डॉ . डिलीमाचो काडयेचो दोश नाशिल्लो . मदींच तांची भलायकी सामकी सुदारताली प्रेशर 
सकयल देवतालें , तेन्ना वर दोन वरां ते दोगूय व्हड मनान आपल्या जबाबदारीचेर म्हाका 
मेळूक दिताले . 

आतां तांच्या निमाणे प्रयाणाची खबर ! 

शणै गोंयबाब सकाळचे ८.३० वरांचेर भायर पडले . दीस ९ एप्रील १ ९ ४६ मरचे 
पयली ते भौ . काशिनाथबाबांकडेन आपलें फुडें कितें करचें हे संबंदान उलयल्ले . दोन दीस 
ओस्पितलांत उरले म्हळ्यार तांकां चडसो कोण मेढुंकूच वचूंकना . ते सारके शुध्दिर नाशिल्ले . 
भौ . काशिनाथबाबांक ही खबर मनाक लागली . त्या मानी मनशाच्या लक्षांत ही गजाल 
आयल्याशिवाय रावंचिना . हेखातीर न्हय , पुणून खूब तेंपाच्या दुर्येसांनूय तांच्या मनाची घडण 
विचित्र जाल्ली . घरचीय परिस्थिती सामान्याभायली आसली . 

गोंयकारांकूच न्हय पुणून अख्ख्या कोंकणपट्टीक एकठांय अभिमानान जगपाक , 
तीस ते चाळीस लाख लोकांक , तांचो फाटलो इतिहास सांगून तांणी जाग हाडिल्ली अनी कोंकणी 
भाशेन तांकां एके दोरयेन घट बांदिल्ले . म्हळ्यार ह्या मनशाक आज सगलो लोक विसरून 
गेल्लो . 

तांणी आपल्याय पुतांक आनी भौ . काशिनाथबाबांक सांगलें खंय , तांणी दोगांनीय 
ओस्पितलांतसून भायले भायर आपली कूड रोखड्यारोखडी सोनापूराक व्हरून लासून 
उडोवची . मंत्रतंत्रांत घुस्पून बारावो बी करचो न्हय . तांचो कर्मकांडाचेर विस्वास नाशिल्लोय 
जावंये . आनीक खंय ताणी सांगिल्ले , लोकांक जमोवंक नाकात . तरीपूण भौ . काशिनाथबाब 
एकसारके फोन नंबरांची वळेरी घेवन बशिल्ले . तांकां थार नाशिल्लो . इतल्या वर्साचो घनिष्ट 

संबंद सोंपिल्लो . मुख्य म्हणचे तांचो व्हडलो पूत बापायचे सांगणेर ठाम रावलो . 

एक दीस हांवें बँकेत पाय दवरलां मात , रोखड्या रोखडो फोन तयार . “ आसा 
तशे येयात “ शणै " गेले . गोमन्तक छापखान्यांत येयात " तांच्या छापखान्यामुखार एक शिमीट 
काडिल्लो व्हडलो कंपांऊंड आसा थंय गाड्यार तांचो देह धव्या फुल्ल कपड्यान धांपिल्लो आशिल्लो . 
ताचेर कांय फुलां माळोबी घाल्लयो आशिल्ल्यो . मागीर “ गोमन्तक छापखान्याचो " खूब व्हडलो 
हार गुलाबाची आनी बाकीची वेंचीक फुलां , भांगराची खूब कीस आनी चार - स इंचाचेर एक 
इंचभर रूंद आनी सते आठ इंच लांब छापी कागदाची पट्टी , जाचेर “ नवें गोंय " अशें दर 
कुडक्यार मोट्या तांबड्या अक्षरांनी छापिल्लें . गोमन्तक छापखान्याची त्या मनशावयली श्रध्दा 
पळोवन ( म्हाका केनाच कित्यांतच व्हडलें काय दिसना ) म्हळ्यार ह्या दोनूय भावांची तांचेवयली 
श्रध्दा पळोवन हे काय शिक्षण नाशिल्ले दोग्य भाव खरेपणान शिक्षीत हे ठामपणान जाणवलें . 
ह्या दोगांय भावांनी शणै गोंयबाबांच्या मोटेपणाक फावोशी ही एक वस्त तांच्या गळ्यांत 
आडखळायल्ली . 

इतलेय फोन नंबर धुंवडावन धा बारा जाणांपरस चड लोक जमलोना : भौ . यशवंत 
सुर्याजी सुर्याराव सरदेसाय ( भाई देसाय ) , शणैचो व्हडलो चलो रघुनाथ , काशिनाथबाब आनी 
तांचो भाव अनंत नायक , काशिनाथबाब लाड , कवी बाकीबाब आनी तांचो बापोलभाव वसंत 
बोरकार , महाबळेश्वर सरदेसाय , एफ् . जे . मारतिरीश , आमोणकार , श्रीपाद र . देसाय , 
रामचंद्र नारायण नायक जाये . तेभायर एक मनीस भट आसुंये एखादेवेळार . आतां याद 
चडशीजायना . १ ९९ ४ साल हे ! अदमासान हे सगले बरोवन काडलां . 

थंय येन्नादर एक वाद चलिल्लो त्या लोकांचे म्हणणे की शणै गोंयबाब आता ह्या 
संवसारांत ना , तेन्ना त्या बरें नाशिल्लया मनशान वितरागान कितेंय सांगिल्लं तें जशाक तशें 
आयकुचे अशेंच ना . जमिल्लया सगल्यांनी मेळून पन्नासावयर फोन करून दर एकल्यान आपले 
दोन तीन वळखीचे लोक भरभर हाडचे अशें तांकां शिटकायला . तेन्ना स वरांमेरेन वाट पळयली 
जाल्यार तीन एकशी लोक जमून तांकां फावोशी निमाणी यात्रा जातली . 

हांवें म्हळे ह्या मनशान केन्नाच सगल्या जिणेंत मानमरातब आशेले नात . आतां 
१२ वरां जायत आयली जाल्यार तुमी फोन केल्ल्या लोकांनी एक फावट मारूंक ना . ३ वरां 
हे प्रेत ह्या लोकांची वाट पळयत दवरलां , तुमकां मोटेपणाच फकत दिसतात , त्याफुडें मनीसपण 
एकल्याकूय ना . हाचेर तांच्या चल्यान ठाम रावन आतांच व्हरूंया म्हणून हट्ट धरलो सदांच 
काशिनाथबाब हांवें कितेंय सांगल्यार ताचेर मनापसून लक्ष दिताले . शिवाय आता एप्रील 
म्हयन्याचे प्रखर वत आनी सकयल डांबराचो तापिल्लो रस्तो सगल्यांक जाणोवंक लागलो . 

निमाणे एक निर्णय एकमतान जालो कि कळाव लायनासतना प्रेत छापखान्यांच्या दारांतले 
हालोवचें आनी मागीर १५ दिसांनी जावं म्हयन्यान सगल्यांच्या मत्तान एक हॉल थारोवन 
भाशा मंडळाचे मेंबर , कोंकणी परिषदेचे म्हाजन आनी बाकीच्या हिंदु आनी क्रिस्ताव संस्थांचे 
मत घेवन व्हडलो तांकां सोबसो समारंभ करचो . ही तडजोड सगल्यांक मानवली आनी लोक 
गाडयेसयत फुडें फुडें सरूंक लागले . 

तकली सकयल घालून यात्रा चालू जाली . ह्या मनशाक भाशा मंडळाचेपसून लोक 
आयले नात . म्हणूनय जावंये दर मनीस ही दुर्दशा पळोवन विरघळून गेल्लो . थोडो वेळ कोणूच 
कांयच उलोवं नाशिल्लो फुडें पावतकूच दर एकाक दिसलें जाले हे बरे जालेंना ! 

हांवें म्हळे , हे आतां सगले घडून गेलें , ताका रडत बसचेपरस हे फुडें ताचेखातीर 
कोंकणीचें जायतें काम पडला . ते दर एकान मनापसून करतकूच जालें . पिरंगून कांयच 
जावपाचें ना ! 

सोनापुरांत भितर सर जाल्यार प्रेतां जाळपाचो एकूय जागो रिकामो ना . म्हण्टकूच 
तांचो गाडो रिकामो करून कुशीक प्रेत उबारून दवरले . मागीर वरांभरयान जागो रिकामो 
जालो तो निवळ करून आमी सगल्यांनी प्रेत सरणार दवरलें . एकदाचे मागीर वरांभितर सगले 
जळून 

गेलें आनी एक अध्याय सोपलो . 

मागीर खरेलेच एक म्हयन्याभरयान १२ मेक , ब्लॅव्हटस्की हॉलांत व्हडली सभा 
जाली , तातूंत २३ संस्थांनी भाग घेतलो . सगळे केरळ धरून सावंतवाडीमेरेन लोक थंय गच्च 
भरिल्लो . हिंदू आनी क्रिस्तांवांच्यो सगल्यो संस्था तांच्या कामाची तोंडभरून तुस्त करताल्यो . 
मुख्य उलोवपां तीग जाणांची जाली . एक भौ . अनंत काकबा प्रियोळकार जो तांचो एकवेळचो 

आसून , तांकां इतिहासाची गोडी भौ . वामनबाबांनी लायली अशें तांणी मोट्या व्हडविकेन 
सांगले . मागीर प्रा . वसंतराव नारायण नायक ह्या नावाजलेल्या विव्दानान सांगलें की भौ . 
वामनबाब हे संसारातले एक व्हड कथाकार तांची ‘ म्हजी बा खंय गेली ' ही एक जगाच्या 
इतिहासांत पसून अव्दितीय अशी कथा जावन उरतली . तांचे वसणुकेच्याय उलोवपाक ते 
हाजीर आशिल्ले . या इल्ल्याशा मनशान जी नामना जोडली ताची तांणी तोंड भरून तुस्त केली . 
मागीर अध्यक्षान आपल्या वराभराच्या भाषणांत तांच्या सगल्या साहित्याची तोखणाय करून 
आपले उलोवप सोंपयलें . हे बायलमनशेचें नांव सौ . कमलाबाय सुंदरराव दोंगर केरी . मागीर 
संस्थेन एक थारावणी करून सभा सोंपयलीं . 

भौ . काशिनाथबाबांक अध्यक्षपद मेळोवपाक खूब कठीण पडलें . दर एकाचे म्हणणे 
आमकां अध्यक्ष जावपाक सांगप म्हळ्यार व्हडलो मान कसो . म्हळ्यार महाराष्ट्रांत रावन 


शीश्य आसून , 


मराठीकडेन वांकडेपण येत हाचो भंय आसा . डॉ . दोंगर केरीचेय हेच म्हणणे , आपूण 
युनिव्हर्सिटीचो रजिस्ट्रार आसा , सरकाराकडेन आपली खूब कामां , तेन्ना आपल्याक बेठोच 
अडचणीत घालचो न्हय . पूण तांणी एक काम केलें तें शणै गोंयबाबांच्या कर्तुत्वाक लागून 
काय आमची अध्यक्षाची अडचण , पळोवन हे समजूंक मार्ग नाशिल्लो . भायर तांचे वायलेन 
ना म्हळे , पुणून तांणी भितर वचून तिका भाशण बरोवपाक मदत करपाचे मान्य केलें , 
आनी आमचो प्रस्न निकलांत काडलो . दोन वरां वाटाघाटी करून मळबार हिलावले तांचे 
घरांतसून गिरगांवांत येता म्हणसर ८ वरां जाल्ली . आमकां दोगांकूय पुरो जावन गेल्लें . 

येदो व्हडलो समारंभ कटकटीशिवाय सोपलो . आनी आमी फकत १३ जाण त्या 
दिसा स्मशानांत आशिल्ले , भाशा मंडळाचे मेंबरांकपसून येवपाक फावलेंना हे विसरून गेल्लें . 

मागीर सगल्यांकूच नेट आयलो . एक लाख रुपया जमोवंक एक कमिटी तयार 
केली . तांची नांवा बरोवन काडली . त्या पयशांनी एक वर्तमानपत्र , ल्हान , व्हड सगल्यांक 
वाचपाखातीर पुस्तकां , स्वतंत्र बरोवंक जमना जाल्यार भाषांतर , रूपांतर बी तशें , कादंबो , 
संगीत नाटकां कितें आनी कितें . सगले मोराभाशेन उडतूच भोंवतालें . 

म्हळ्यार प्रत्यक्ष हातांनी कांयच जालेंना फकत “ भाशा मंडळाची ' घडी परत बसली 
आनी पुस्तकांभितर एक पुस्तक “ महात्मा गांधीजींचे सुपुल्ले चरित्र १०० एक पानांचे आमच्या 
भौ . रामचंद्र नारायण नायकानी बरोवन हाडून दिले . ते अजुनूय छापूंक ना काय दिसता . 
गोमन्तक छापखान्याच्या हवाली केल्लंय आसत . 

वयर हांवें म्हळां की क्लेव्हॅटस्की हॉलांत शणै गोंयबाबांच्या उगडासाक सभा बरोवन 
आर्गा ओपली ते सभेन खेद व्यक्त करून एक थारावणी केली , ती मुखार दिल्याः 

कोंकणी भाशा मंडळ आनी मुंबयंतल्यो हेर एकवीस संस्था हांच्या एकचारान भौ . 
सौ . कमलाबाय दोंगरकेरी हांगेले अध्यक्षतेन मुजरत भरिल्ली कोंकणी लोकांची ही सभा “ शणै 
गोंयबाब " म्हळ्यार शणै वामनबाब रघुनाथ वर्दे वालावलीकार हांच्या मर्णाचो खेद धरता 
आनी ताचे संबंदान आपणाल्या मनांत आशिल्लो आदर उक्तो करता . शणै गोंयबाब कोंकणी 
भाशेचे एकनिश्ट भक्त आणि होरावपी आसले . तिची तांणी जल्मभर सेवा केली आनी आपल्या 
अजापाच्या तेजवंत बरपावळीत सरस्पती देवीच्या मंदिरांत तिका माना भोवमानाचो पाट 
मेळोवन दिलो . हे तांगेले पोट - तिडकेचे सेवेन कोंकणी लोकांक तांणी सासणाचे उपकारांत दवरले 
हातूंत दुबाव ना . आवयभाशेक खळ नासताना होरावपांत तांणी तांगेली उणीपुणी सगलीच 
जीण घालयली आनी तिका गिरेस्त केली . विद्येची सामान्याभायली रूच , म्हत्वाचे इतिहासिक 
सोद , भाशेची चिकित्साय आनी जल्म येचो फावो जाल्लो अभिमान हे तांचे जिणेचे मुखेल 

दुवे आसात . असल्या भारीभूशणाच्या आनी कर्तृत्वी पुरूशाच्या मर्णान आमचे सगल्यांचेच 
अपरिमीत लुकसाण जाला हे ही सभा उक्ते करून दाखयता . शणै गोंयबाब विव्दान आसलेच . 
पूण तांच्या मनाक गर्वाचो वास नासलो . ते थंड सभावाचे , थीर मनाचे आनी निबर 
अंतस्करणाचे पुरूश आसले . इश्टागत करूंक फावो जाल्ले गूण आनी बरेपण तांच्या आंमांत 
उपाट भरिल्ले . एका विद्यार्थ्याक सोबशेतरेन तांणी सरस्पती देवीची जन्मभर कडकडीत भक्ती 
चलयली आनी तिचे दयेचो प्रसाद जोडलो . कोंकण , कोंकणी लोक आनी कोंकणी भास हांचेर 
तांचो उपाट मोग आसलो . हाचेखातीर तांणी आगळी उणी पंचावन्न वर्सा खर निबर तपश्चर्या 
केली आनी क्युबा साकून ब्रह्मदेशामेरेन आनी कैलासाथाकून कुमारी मेरेनच्या कोंकणी लोकांक 
धर्म आनी जात विसरूंक लावन एके माचयेर हाडलें आनी कदीम काळपसून तांचे मजगत 
पडिल्ले खांवटें भरून काडले हेखातीर उपकारान भारावल्लया मनान आनी अभिमानान भरिल्ल्या 
आदरान तांच्या उगडासान ही सभा नम्रतायेन तकली बागयता आनी तांच्या सत्वशील आत्म्याक 
थंडाय मेळची अशी मागणी करता " . 


पान ७८ / ७ ९ शणे बाबाचो दुखवटो 
" शणै गोंयबाब " भौ . रा.ना. नायक छापपी ' साहित्य अकादेमी 


उपकार , 


साहित्य अकादेमीन छापिल्ले ' शणै गोंयबाब ' हे भौ . रामचंद्र नारायण नायकांनी 
बरयल्ले चरित्राचे आनी तांचो नातू भौ . शांताराम शं . वर्दे वालावलीकार हांचे “ शणै 
गोंयबाबाली जिवीत आनी बरप ” हातुंतल्यान जायत्या खबरीची खात्री करून घेवपाक उपयोग 
जाला . मात्त पयल्या चरित्राच्या सगल्याच १२० पृश्टांत ५० एक पृश्टांत शणैची खबर मेळटा . 
तशेंच तांच्या नातवान बरयल्ले पुस्तक जरी २५४ पृष्टांचे , तरी तातल्या १२ पृष्टांत शणैची 
खबर दिल्या . भौ . मोरेश्वर सखाराम मोने हांणी आपल्या मराठी भाषेचे व्याकरणकार आनी 
व्याकरण- प्रबंधकार ह्या पुस्तकाखातीर शणै गोंयबाबांकडेन माहिती आनी फोटो मागलो . 
थंय ते बरयतात “ त्यांच्या पत्रातील भाशेवरून ते अत्यंत नम्र व आपले चरित्र व फोटो प्रसिध्द 
करण्यास नाखूष दिसतात . मोठ्या मिनतवारीने त्यांनी दिलेल्या टिपणाचा उपयोग करून 
( त्यांच्याविषयी ) वरील मजकूर लिहिला आहे " . कितेंय तांचे संबंदीची खबर सांगल्या , ती 
भौ . काशिनाथबाबांनीच . तांचे उपकार चड मानतां . नाजाल्यार गोंयबाबांकडेन फकत तीनदां 
वचून माहिती मेळटली ती कितली ? 

नांव 

शांताराम वासुदेव आमोणकार 
जल्मतारीख २ ९ - ८-१९ २३ . 
जल्मगांव : भोम - फोंडे , गोंय . 
शिक्षण : गोंयांत लिसेवाचो ७ वर्साचो डिप्लोमा ( ARTS ) 

पणजी . इश्कोलानोर्मालाचो २ वर्साचो डिप्लोमा , 
पणजी . 
मुंबयंत- सर जे.जे. स्कूल मुंबय हांगा १ ९ ४ ९ 
वर्सा पेंटींगाचो डिप्लोमा . 

१ ९ ५२ वर्सा आर्ट मास्टर्स सर्टिफिकेट कोर्स . 
वेवसाय : गव्हर्नमेंट हायर सेकंडरी स्कूल , पणजी हे 

शिक्षणसंस्थेत २८ वर्सा कलाशिक्षक . 
कलाशिक्षण : ल्हान भुरग्यांखातीर पणजे स्वामी विवेकानंद 

सोसायटीत ' कला केंद्र स्थापन केलें आनी 

७ वर्सा चलयलें . 
चित्रकला प्रदर्शनाः १ ९ ५३ वर्सा मुंबयच्या जहांगीर आर्ट गॅलरीत 

" GOANS IN INDIA " नांवांचे प्रदर्शन . 
१ ९ ५५ , १ ९ ६२ आनी १ ९ ७१ वर्सा गोंयांत 
चित्रकला प्रदर्शनां . शणै गोंयबाब जल्मशताब्दी 
निमतान १ ९ ७७ वर्सा 

ART FOR LIVING " प्रदर्शन . 
संबंदीत संस्थांनी 
वावर : आदले बांगडी , इंस्टिट्यूट मिनेझीस ब्रागांझा , 

पणजी गोवा कॉलेज ऑफ आर्टचे सल्लागार 
मंडळ " कला अकादमी पणजी . 

' ललीत कला अकादमी , नवी दिल्ली . 
पुरस्कार १ ९८६-८७ वर्सा चित्रकलेखातीर गोंय राज्य 

पुरस्कार . 

: 


